



DIKASTERU GĦALL-EVANGELIZZAZZJONI

Sezzjoni dwar dak li hu fundamentali
għall-Evangelizzazzjoni fid-Dinja

ĠUBLEW 2025

Testi Liturġiċi
Normi dwar l-ġhoti tal-Indulġenza Ġubilari

Belt tal-Vatikan

I

TESTI LITURGICI



DICASTERO PER L'EVANGELIZZAZIONE
SEZIONE PER LE QUESTIONI FONDAMENTALI
DELL'EVANGELIZZAZIONE NEL MONDO

Città del Vaticano, 13 maggio 2024

Prot. N. IUBXXV/736/2024/P

Eminenza Reverendissima,

approssimandosi l'inizio del Giubileo 2025, la cui organizzazione e celebrazione il Santo Padre ha affidato a questo Dicastero, si è provveduto a assegnare ad una Commissione Liturgica appositamente costituita, il compito di elaborare un Formulario della Santa Messa per l'Anno Giubilare, in aggiunta ai due formulari precedentemente approvati da codesto Dicastero. L'iniziativa si impone per consentire sia ai pellegrini presenti a Roma come pure a quanti celebreranno il Giubileo nelle Chiese locali, di vivere l'esperienza giubilare in modo coerente e spiritualmente ricco di grazia, in conformità alla Bolla di indizione *Spes non confundit*.

Al riguardo, a norma del can. 838, §§ 1-2 C.J.C. e dell'Art. 88 della Costituzione Apostolica *Praedicate Evangelium* sono sottoposte a codesto Dicastero il testo che mi preme compiegare alla presente (cfr. All.), per tutti i previsti e rituali adempimenti. Grato per l'attenzione che vorrà attribuire alla presente e per quanto si vorrà determinare in merito, profito ben volentieri della circostanza per salutarLa con viva cordialità e confermarmi con sensi di profondo ossequio.

✠ Rino Fisichella Mons.

Graham Bell
Sottosegretario
Incaricato della Segreteria

A Sua Eminenza Reverendissima
Il Sig. Card. Arthur ROCHE
Prefetto del Dicastero per il Culto Divino
e la Disciplina dei Sacramenti
CITTÀ DEL VATICANO



DICASTERIUM DE CULTU DIVINO
ET DISCIPLINA SACRAMENTORUM

Prot. N. 276/24

**DICASTERII PRO EVANGELIZATIONE
SECTIONIS DE INSTITUTIS EVANGELIZATIONIS IN MUNDO**

Instante Excellentissimo Domino Salvatore Fisichella, Archiepiscopo tit. Vicohabentino, Propræfecto Dicasterii pro Evangelizatione – Sectionis de Institutis Evangelizationis in Mundo, litteris die 13 mensis maii 2024 datis, vigore facultatum huic Dicasterio a Summo Pontifice FRANCISCO tributarum, textum translationis in linguam anglicam, gallicam, germanicam, hispanicam, italicam, lusitanam ac polonicam trium formulariorum Missæ, quæ perdurante anno iubilari, a die 24 mensis decembris 2024 ad diem 6 mensis ianuarii 2026, adhiberi possunt, perlibenter confirmamus.

In textu imprimendo mentio fiat de hoc Decreto. Eiusdem insuper textus impressi duo exemplaria ad hoc Dicasterium transmittantur.

Contrariis quibuslibet minime obstantibus.

Ex ædibus Dicasterii de Cultu Divino et Disciplina Sacramentorum, die 13 mensis maii 2024, in memoria beatæ Mariæ Virginis de Fatima.

Arturus Card. Roche
Præfectus

L.S

✠ Victorius Franciscus Viola, O.F.M.
Archiepiscopus a Secretis

RIT TAL-FTUĦ TAS-SENA TAL-ĠUBLEW

FIL-KNEJJES LOKALI

Premessi

Ir-Rit tal-ftuħ u tas-Sena tal-Ġublew li ġej 2025, fil-Knejjes Lokali, jgħodd għall-knejjes tar-Rit Ruman.

Il-Knejjes Orjentali jistgħu, jekk jixtiequ, ifasslu ir-Rit tal-ftuħ Farmonija mat-tiswir liturgiku tagħhom, hliet għan-nukleju u l-orjentament meħtieġ tar-Rit.

1. Il-jum

Il-Qdusija Tiegħu l-Papa Frangisku, fil-Bolla *Spes non confundit*, irid li s-Sena tal-Ġublew tibda fl-24 ta' Diċembru 2024, fis-Solennità tal-Milied tal-Mulej, bil-ftuħ tal-Bieb Qaddis fil-Bażilka ta' San Pietru fil-Vatikan. Il-Knejjes lokali jiċcelebraw il-ftuħ tal-Ġublew, il-Hadd ta' wara, 29 ta' Diċembru 2024, Festa tal-Familja Mqaddsa ta' Ġesù, Marija u Ġużeppi.

2. Il-post

Il-ftuħ solenni tas-Sena tal-Ġublew, isir biċ-ċelebrazzjoni tal-Quddiesa, li jippresiedi l-Isqof djoċesan fil-Knisja Katidrali, omm il-knejjes kollha tad-djoċesi. Il-Quddiesa tal-ftuħ tal-Ġublew issir darba biss fil-Katidral. Madanakollu jekk fid-djoċesi, skont in-normi tal-Liġi Kanonika, jeżisti wkoll Konkatidral, dan jista' jkun ukoll post fejn issir iċ-ċelebrazzjoni tal-Quddiesa tal-ftuħ. F'dal-każ, fil-Konkatidral, l-Isqof jista' jiddelega lil xi hadd biex

jippresiedi minfloku. Iċ-ċelebrazzjoni tal-ftuh ma tista' ssir f'ebda knisja oħra, fosthom santwarji jew knejjes insinji.

3. *Iċ-ċelebrazzjoni*

Iċ-ċelebrazzjoni tal-Quddiesa titqies bħala Quddiesa Stazzjonali, (ara *Cerimoniale Episcoporum*, 120) Il-presbiteri kollha, għalhekk, jikkonċelebraw mal-Isqof; id-djakni, l-akkoliti, il-letturi u l-ministri l-oħra jeżerċitaw il-ministeru tagħhom (cf. *Sacrosanctum Concilium*, 26-28; *Cerimoniale Episcoporum*, 119). Il-fidili kollha għandhom ikunu mgħarrfa sewwa b'din iċ-ċelebrazzjoni.

4. Fl-isfond taċ-ċelebrazzjoni tal-Quddiesa, l-iktar sinjal importanti u partikulari tal-ftuh tas-Sena Ġubilar, għandu jsir il-pellegrinagg bid-dhul proċessjonali tal-Knisja djoċesana, miexja wara s-salib, għewwa l-Katidral, fejn ir-ragħaj tad-djoċesi jeżerċita il-magisteru tiegħu, jippresiedi l-misteri qaddisa, il-liturgija ta' tifhir u talb u jmexxi l-komunità ekkleżjali.

5. *Il-purċissjoni għandu jkollha tliet mument i ewlenin:*

- Il-*Collectio* fi knisja qrib jew f'xi post ieħor adatt jingabru il-fidili.
- Il-pellegrinagg.
- Id-dhul fil-Katidral

6. *Il-collectio*

Għall-*collectio* tal-poplu ta' Alla, possibilment tintgħażel knisja ta' ċerta importanza għall-komunità djoċesana, kbira biżżejjed biex fiha jsiru r-riti tal-bidu, u bogħod biżżejjed mill-Katidral biex ikun jista' jsir il-pellegrinagg.

7. Fil-*Collectio*, għandu jkun hemm antifona jew kant tad-dhul, it-tislina mill-Isqof, stedina biex jitbierek u jitfaħhar Alla, eżortazzjoni, talba, it-tħabbira tal-Evangeli u qari ta' siltiet mill-Bolla tal-Indizzjoni tal-Ġublew ordinarju.

8. *Il-pellegrinagg lejn il-katidral*

Il-pellegrinagg jimxi lejn il-Katidral, fejn jiġi ċelebrat Jum il-Mulej fil-festa tal-Familja Mqaddsa, u hekk jingħata bidu għas-Sena tal-Ġublew, bħala don ta' Alla. Il-pellegrinagg huwa sinjal tal-mixja ta' tama tal-poplu pellegrin wara s-salib ta' Kristu kif jidher fil-*Logo* tal-Ġublew: “Fdinja fejn il-progress u r-rigress jixxebilku flimkien, is-Salib ta' Kristu jibqa' l-ankra tas-salvazzjoni: sinjal tat-tama li ma tqarraqx għax hi mibnija fuq l-imħabba ta' Alla, hanin u fidil.” (PAPA FRANGISKU Udjenza ġenerali, Pjazza San Pietru – 21 ta' Settembru 2022) huwa l-mixja tal-familja mqaddsa ta' Alla, tal-Knisja illum, miexja lejn Ġerusalemm tas-sema.

9. Għalhekk jixraq li s-salib li jiftaħ il-pellegrinagg, ikun ta' importanza għall-komunità djoċesana, kemm minħabba l-valur storiku-artistiku tiegħu, jew inkella, għax marbut mal-pjetà popolari lokali. Għandu jkun imzejjen, u jekk ikun kbir fid-daqs, jingarr min numru ta' persuni. Fil-katidral jitqiegħed fil-presbiterju, fejn jibqa' matul is-sena kollha tal-Ġublew, biex ikun meqjum mill-Insara, qrib l-altar: fil-fatt “Il-kontenut tal-Hobz maqsum hu s-salib ta' Ġesù, is-sagrificċju tiegħu f'ubbidjenza ta' mħabba lejn il-Missier.” (PAPA FRANGISKU, Ittra Appostolika *Desiderio Desideravi*, 7)

10. Id-djaknu jgħorr l-Evangeliarju, fejn jinżamm it-teżor tal-kelma hajja tal-irxox, bħall-kolonna tan-nar fil-Ktieb tal-Eżodu (ara Eż 13, 21-22), miexja quddiem il-poplu, dawl u gwida għad-dixxipli tiegħu l-iktar matul din is-sena.

11. Biex isieħbu l-pellegrinaġġ huma adatti ħafna s-salmi tal-pellegrinaġġi jew tad-dħul fit-tempju, bħal ngħidu aħna, Salm 15 (14 (“Mulej, min jgħammar fid-dar tiegħek?”), Salm 24 (23) (“Tal-Mulej hi l-art u kulma fiha.”), Salm 84 (83) (“Kemmi hi għażiża d-dar tiegħek, Mulej tal-eżerċiti!”) Salm 95 (94) (“Ejjew, ħa nfahħru bl-hena l-Mulej.”), siltiet minn Salm 118 (117), bi vrus bħad-19, l-20 u s-27, li jindikaw purċissjoni ritwali, Salm 122 (121) (“Fraħt meta qaluli...”)) u Salm 136 (135) (“Roddu ħajr lill-Mulej, għax hu tajjeb.”). Tista’ wkoll titkanta l-Litanija tal-qaddisin, minħabba l-użu proċessjonali tagħha.

12. *Id-dħul fil-Katidral*

Il-poplu ta’ Alla jidħol fil-Katidral mill-bieb ewlieni (il-kbir), sinjal ta’ Kristu (ara Ġw 10, 9). Fuq l-għatba, l-Isqof jgħolli s-salib u waqt li jħares lejn il-gemgħa, jistieden lill-poplu biex iqimu, bl-akklamazzjoni tal-Ġimgha l-Kbira: “Għuda ħelwa li fuqha gie mdendel is-Salvatur tad-dinja (*Innu tal-Ġimgha l-Kbira ‘Il-Passjoni tal-Mulej’*). (Salib, sinjal ta’ mħabba, int l-aqwa fost is-sigar: m’hemmx oħra tixbah lilek fil-frott, fil-ward u l-weraq!)

13. Malli jidħlu fil-Katidral, l-Isqof mal-ministri jmur hdejn il-fonti tal-Magħmudija minn fejn imexxi r-rit tat-tifkira tal-Magħmudija, filwaqt li l-gemgħa ssib postha fil-Katidral, iharsu lejn il-fonti. Jekk kemm-il darba t-tifkira tal-Magħmudija ma tkunx tista’ ssir hdejn il-fonti, tista ssir fil-presbiterju. L-Isqof, mal-ministri, ikompli miexi lejn l-altar u l-fidili jsibu posthom. Isir it-tirxix bl-ilma, it-tifkira ħajja tal-Magħmudija, il-bieb tad-dħul fil-mixja tal-ħajja sagramentali u fil-Knisja. Fil-fatt, il-Magħmudija, huwa “l-ewwel sagrament tal-Patt il-Ġdid, li bih il-bnedmin jissieħbu fil-fidi ma’ Kristu u jaqilgħu l-Ispirtu tal-adozzjoni ta’ wlied; jigu msejha biex isiru tassew ulied Alla. Magħqudin ma’ Kristu, b’mewt u b’qawmien jixbah lil tiegħu, ikollhom sehem fil-gisem tiegħu; immarkati bid-dilka tal-Ispirtu, isiru tempju qaddis ta’ Alla, membri tal-Knisja, rimja magħzula, saċerdozju rjali, nazzjon qaddis poplu li Alla kiseb għalih (Ktieb tal-Barkiet).

14. Jekk il-Battisterju qiegħed barra l-Katidral, it-tifkira tal-Magħmudija ssir qabel id-dhul solenni.

15. *Iċ-ċelebrazzjoni tal-Quddiesa*

Iċ-ċelebrazzjoni tal-Quddiesa hija l-qofol tar-Rit tal-ftuħ tas-Sena tal-Ġublew għax hija “azzjoni ta’ Kristu u tal-poplu ta’ Alla, li hu organizzat f’ordni ġerarkiku, hija l-qalba tal-ħajja Nisranija kollha, kemm għall-Knisja universali u dik lokali kif ukoll għall-fidili kollha. Għax fil-Quddiesa tinsab il-quċcata kemm tal-ħidma li biha Alla permezz ta’ Kristu jqaddes id-dinja, kif ukoll tal-qima li l-bnedmin jagħtu lill-Missier, li jadurawh permezz ta’ Kristu, l-Iben ta’ Alla, fl-Ispirtu s-Santu.” (Istituzzjoni Ġenerali tal-Missal Ruman, 16). Il-Quddiesa ssir bħas-soltu, u jintużaw it-talbiet tal-Quddiesa tal-Familja Mqaddsa ta’ Ġesù, Marija u Ġużeppi. Għandu jsir minn kollox biex għall-Quddiesa jkun imħejji kulma hu meħtieġ, anke fis-sehem tal-ministri fit-tnejjija tal-kant, tat-talb tal-fidili, tal-purċissjoni bl-offerti, u jekk ikun hemm il-ħsieb li jsiru, ta’ xi monizzjonijiet qosra.

16. *Fis-sagristija tal-knisja minn fejn se jibda l-pellegrinaġġ*

Fis-Sagristija tal-Knisja li minnha se jibda l-pellegrinaġġ għall-Katidral jithejja dan li ġej:

- l-ilbies liturġiku għall-Isqof, għall-presbiteri li se jikkonċelebraw, għad-djakni u għall-ministri l-oħra;
- il-kappa (ta’ kulur abjad) għall-Isqof;
- is-salib tal-purċissjonijiet u l-kandleri bix-xemgħat;
- l-Evangelarju;
- iċ-ċensier bil-faħam;
- torċi jew xemgħat għall-ġemgħa, skont id-drawwa tal-post, iktar u iktar jekk iċ-ċelebrazzjoni ssir wara nżul ix-xemx.

RITI TAD-DHUL

17. Fid-29 ta' Diċembru, Festa tal-Familja Mqaddsa ta' Ġesù. Marija u Ġużeppi, fil-hin mifteihem, il-ġemgħa tal-fidili tingabar fi knisja qrib jew f'xi mkien ieħor xieraq, barra mill-knisja katidrali li lejha se jimxu f'pellegrinagg. Jekk iċ-ċelebrazzjoni ssir wara nżul ix-xemx, jistgħu jintużaw xemgħat jew torċi mixgħula.
18. Il-ministri jilbsu l-ilbies tal-Quddiesa, ta' kulur abjad. L-Isqof jilbes kappa ta' kulur abjad, li mbagħad jibdel wara l-wasla tal-pellegrinagg.
19. Waqt li l-Isqof u l-ministri jaslu fil-post imħejji għalihom, jista' jitekanta l-Innu tal-Ġublew jew kant ieħor adatt.

20. L-isqof, b'wiċċu lejn in-nies, jgħid:

Fl-isem tal-Missier u tal-Iben u tal-Ispirtu s-Santu.

Kulhadd iwieġeb:

Ammen.

Imbagħad isellem lill-ġemgħa:

Alla tat-tama,
li fil-Verb tiegħu magħmul bniedem
jimliena b'kull hena u sliem fil-fidi,
bil-qawwa tal-Ispirtu s-Santu,
ikun magħkom ilkoll.

Kulhadd iwieġeb:

U miegħek ukoll.

21. L-Isqof jistieden lill-ġemgħa biex tbierek u tfahħar lil Alla:

Salm 32, 20-22

☩ Ruġna tixxennaq għall-Mulej, hu l-għajnuna u t-tarka tagħna.

☩ Imbierrek il-Mulej, it-tama tagħna.

☩ Fih jinsab l-hena ta' qalbna, fl-isem qaddis tiegħu t-tama tagħna.

☩ Imbierrek il-Mulej, it-tama tagħna.

☩ Ha tkun, Mulej, it-tjieba tiegħek fuqna, kif fik hi t-tama tagħna.

℞ Imbierrek il-Mulej, it-tama tagħna.

Jew

℣ Imbierrek il-Missier, li bghatilna lil Ibnu sinjal ta' tama u sagrament tal-fidwa għall-bnedmin kollha.

℞ Imbierrek il-Mulej, it-tama tagħna.

℣ Imbierrek l-Iben, imwieled minn Marija Vergni, li fetħilna l-bieb tat-tama u tal-ħajja l-għdida.

℞ Imbierrek il-Mulej, it-tama tagħna.

℣ Imbierrek l-Ispirtu s-Santu, li wera lilu nnifsu fl-Inkarnazzjoni u fil-Magħmudija għamilna werrieta tat-tama u tal-ħajja ta' dejjem.

℞ Imbierrek il-Mulej, it-tama tagħna.

22. Imbagħd, l-Isqof ikellem lill-gemgħa b'dan il-kliem:

L-ahwa għezież,

il-Misteru tal-Inkarnazzjoni

tas-Salvatur tagħna Ġesù Kristu,

imħares fil-komunjoni ta' mħabba

tal-Familja Mqaddsa ta' Nazaret,

jimliena bl-hena u b'tama żgura.

F'għaqda shiha mal-Knisja kollha, imxerrda mad-dinja,

filwaqt li niccelebraw l-imħabba tal-Missier

li ntweritilna meta Ibnu sar bniedem bħalna,

u fis-sinjal tas-salib, ankra ta' salvazzjoni, nifthū b'solennità kbira,

is-Sena tal-Ġublew għall-Knisja tagħna f'Malta.

Dan ir-rit huwa l-bidu ta' esperjenza għanja ta' grazzja u ħniena,

lesti dejjem biex inwiegħbu lil kull min jistaqsina

dwar ir-raguni tat-tama li tinsab fina,

l-iktar f'dan iż-żmien ta' gwerer u diżordni.

Kristu, is-sliem u t-tama tagħna,

jissieħeb magħna f'dan il-vjaġġ,

f'din is-sena ta' grazzja u ta' faraġ.

L-Ispirtu s-Santu, li llum, jibda fina u magħna din il-ħidma,
iwassalha sat-tmiem
meta sseħħ għal kollox fil-jum ta' Kristu Ġesù.

23. *Xhin tintemm l-eżortazzjoni, wara waqfa qasira ta' skiet, l-Isqof jgħid din it-talba:*

Missier,
tama li ma tqarraqx,
bidu u tmiem ta' kollox,
bierek il-bidu ta' dan il-pellegrinagg
li se nimxu wara s-salib ta' Ibnek,
f'dan iż-żmien ta' grazzja;
dewwi l-grieħi tal-qlub maqsuma,
holl il-ktajjen li jzommuna lsiera tad-dnub
u ħabsin tal-mibgħeda
u aġti lill-poplu tiegħek, il-ferħ tal-ispirtu
biex ilkoll nimxu b'tama mgedda
lejn ix-xewqa ta' qalbna
Ibnek u Sidna Ġesù Kristu
Li jgħix u jsaltan għal dejjem ta' dejjem.

R Ammen.

24. *Imbagħad, id-djaknu jhabbar l-Evangēlju, wara li jkun talab il-barka mingħand l-Arcisqof li jkun tefa' l-incens fuq il-faħam bħal fil-Quddiesa.*

EVANGĠELJU

Emmnu f'Alla u emmnu f'ija wkoll; jiena t-triq, il-verità u l-ħajja.

✠ Qari mill-Evangēlju skont San Ġwann

14, 1-7

F'dak iż-żmien, Ġesù qal lid-dixxipli tiegħu:

¹"Thallux qalbkom tithawwad!

Emmnu f'Alla, u emmnu f'ija wkoll.

²Fid-dar ta' Missieri hemm ħafna postijiet;

li ma kienx hekk, kont ngħidilkom.

Sejjer inhejjilkom fejn toqogħdu.

³U meta mmur u nhejjilkom post, nerga' niġi biex neħodkom miegħi biex, fejn inkun jien, tkunu intom ukoll.

⁴U t-triq għall-post fejn sejjer tafuha.”

⁵Tumas qallu:

“Mulej, aħna ma nafux fejn inti sejjer.

Kif nistgħu nafu t-triq?”

⁶Wiegħbu Ġesù:

“Jiena hu t-Triq, il-Verità u l-Hajja.

Hadd ma jmur għand il-Missier jekk mhux bija.

⁷Kieku għaraftu lili,

kontu tagħrfu wkoll lil Missieri.

Minn issa 'l quddiem tagħrfuh, anzi diġà rajtuh.”

Il-Kelma tal-Mulej.

R Tifhir lilek, Kristu.

25. Wara li jiṭhabbar l-Evangeliġu, jiṭhalla f'tit hin ta' skiet. Imbagħad qarrej, jaqra xi siltiet mill-Bolla tal-indizzjoni tal-Ġublew Ordinarju. Jistgħu jintgħażlu xi paragrafi minn dawn li ġejjin:

Mill-Bolla tal-Indizzjoni tal-Ġublew Ordinarju 2025

Spes non confundit (1; 3; 7; 25)

1 “*Spes non confundit*”, “it-tama ma tqarraqx” (Rum 5, 5). F'isem it-tama l-Appostlu Pawlu jimla bil-kuraġġ lill-komunità Nisranija ta' Ruma. It-tama hi wkoll il-messaġġ ewlieni tal-Ġublew li jmiss, li skont tradizzjoni antika l-Papa jsejjaħ kull hamsa u għoxrin sena. Jiġuni f'moħħi l-*pellegrini tat-tama* kollha li se jiġu Ruma biex jgħixu s-Sena Mqaddsa u dawk li, għalkemm ma jistgħux jiġu fil-belt tal-Appostli Pietru u Pawlu, se jiċcelebrawh fil-Knejjes partikulari. Għal kulhadd, ha jkun dan mument ta' laqgħa haġja u personali mal-Mulej Ġesù, “bieb” tas-salvazzjoni (ara

Ġw 10:7,9); miegħu, li l-Knisja għandha l-missjoni li xxandar dejjem, kullimkien u lil kulhadd bħala t-“tama tagħna” (1 Tim 1, 1).

Kulhadd jittama. Fil-qalb ta’ kull persuna hemm it-tama bħala xewqa u stennija ta’ ġid, imqar jekk ma nafux għada x’se jgħib miegħu. Minkejja dan, l-imprevedibbiltà tal-futur tqanqal sentimenti xi drabi kontra xulxin: mill-fiducja għall-biża’, mis-serenità għall-iskumdità, miċ-ċertezza għad-dubju. Ta’ spiss niltaqgħu ma’ persuni qalbhom maqtugħa, li jharsu lejn il-gejjieni b’xettiċiżmu u pessimizmu, bħallikieku xejn ma jista’ joffrilhom il-ferħ. Jalla l-Ġublew ikun għal kulhadd okkażjoni li terġa’ tqanqal fina t-tama.

3 It-tama titwieled mill-imħabba u tissejjes fuq l-imħabba li tgelgel mill-Qalb ta’ Ġesù minfuda fuq is-salib: “Jekk meta konna għadna għedewwa ta’ Alla tħabbibna miegħu bis-saħħa tal-mewt ta’ Ibnu, kemm iktar issa, li aħna hbieb miegħu, insalvaw permezz tal-ħajja tiegħu?” (Rum 5, 10). U l-ħajja tiegħu tidher fil-ħajja tal-fidi tagħna, li tibda bil-Magħmudija, tikber fid-docilità għall-grazzja ta’ Alla, u għalhekk hi animata mit-tama, dejjem imġedda u msahħa mill-azzjoni tal-Ispirtu s-Santu b’mod li ma tiġġarrafx.

Fil-fatt huwa l-Ispirtu s-Santu, u l-preżenza dejiema tiegħu fil-mixja tal-Knisja, li jsawwab fuq dawk li jemmnu d-dawl tat-tama: hu jzommha mkebbisa bħal musbieħ li qatt ma jintefa, biex twiežen u tteġġeg lill-ħajja tagħna. Fil-verità, it-tama Nisranija ma tilludix u ma tiddeludix, għax hi mibnija fuq iċ-ċertezza li xejn u ħadd ma jista’ qatt jifridna mill-imħabba ta’ Alla.

7 Barra li niksbu t-tama fil-grazzja ta’ Alla, aħna msejħin niskopruha mill-ġdid anki fis-*sinjali taż-żminijiet* li l-Mulej joffrilna. Kif jistqarr il-Konċilju Vatikan II, “huwa dmir tal-Knisja li l-ħin kollu teżamina s-sinjali taż-żminijiet u tinterpretahom fid-dawl tal-Evangeliu, u hekk, b’manjiera addattata għal kull generazzjoni, tkun tista’ twiegeb għal dak li l-bnedmin dejjem jistaqsu dwar is-sens tal-ħajja ta’ issa u tal-ħajja li għad trid tiġi, u kif dawn għandhom x’jaqsmu ma’ xulxin”. Għalhekk, hemm bżonn inkunu għajnejna miftuħa għall-ħafna tajjeb preżenti fid-dinja biex

ma naqgħux fit-tentazzjoni li naħsbu li aħna mirbuħin mill-ħażen u mill-vjolenza. Imma s-sinjali taż-żminijiet, li fihom hemm ix-xenqat tal-qalb tal-bniedem, li jeħtieġ il-preżenza salvifika ta' Alla, iridu jiġu mibdula f'sinjali ta' tama.

25 Inhallu minn issa t-tama tiġbidna lejha u, permezz tagħna, iddakkar lil daww kollha li jixtequha. Ha nkunu nistgħu nġidulhom bil-ħajja tagħna: “Ittama fil-Mulej, żomm sħiħ u qawwi qalbek; ittama fil-Mulej” (Salm 27, 14). Ha timla l-qawwa tat-tama l-preżent tagħna, fl-istennija fiduċjuża tal-miġja ta' Sidna Ġesù Kristu, li lilu kull ġieħ u gloriya issa u għal dejjem ta' dejjem.

26. *Xhin jintemm il-qari, l-Isqof jitfa' l-incens fuq il-faħam fiċ-ċensier u d-djaknu jagħti bidu għall-pellegrinaġġ b'dan il-kliem:*

L-aħwa għezież, nimxu f'isem Kristu:
it-triq li twassalna għand il-Missier,
il-verità li teħlisna,
il-ħajja li tirbaħ il-mewt.

27. *Imbagħad jibda l-pellegrinaġġ lejn il-Katidral fejn se ssir il-Quddiesa. Jimxi l-ewwel il-ministru biċ-ċensier idahhan, imbagħad is-salib imzejjien, mal-ministri bix-xemgħat jew torċi mixgħula fuq kull naħa; imbagħad jimxi d-djaknu bl-Evangelarju, l-Isqof, u warajh, is-saċerdoti u l-ministri l-oħra u l-fidili, li, jekk ikunu se jintużaw, iżommu fidejhom ix-xemgħat mixgħula.*

Waqt il-pellegrinaġġ, il-kor u l-ġemgħa jkantaw il-Litanija tal-Qaddisin jew kant iehor adatt jew xi Salmi (ara Appendiċi pp. XX) b'dawn l-Antifoni bħala responsorji.

Antifona

Ara Lhud 13, 8.20

Ġesù Kristu il-bieraħ, illum u dejjem.
Lilu ġieħ u gloriya għal dejjem ta' dejjem

Antifona

Ara Żakk 2, 14

Ifraħ, Vergni, bint Sijon
Minnek tweled Kristu, ix-xemx tal-ġustizzja
Għalik tidli il-fidwa tad-dinja.

Antifona

Ap 15, 3

Kbar u tal-gaġheb l-għemejjel tiegħek
Mulej, li tista' kollox,
gusti u veri t-triqat tiegħek, Sultan tal-ġnus.

28. Meta l-pellegrinaġġ jasal fil-katidral, il-pellegrini kollha jidhlu mill-bieb ewlieni. L-Isqof, jieqaf fuq l-għatba tal-bieb il-kbir, jieħu s-salib li jkun ingarr waqti l-mixja (jekk ikun jinhtieg, jgħinuh xi ministri), jerfgħu 'il fuq u jurih lill-ġemgħa u jisteden għall-qima b'din l-akklamazzjoni jew oħra tixabahha:

Sliem salib ta' Kristu, tama waħdanija.

U l-ġemgħa twiegeb:

Inti t-tama tagħna; qatt ma nitfixklu għal dejjem.

Jew

L-Isqof

**Sliem għalik o salib tama tagħna,
fik il-hlewwa tat-tama iddiet,
fik l-imħabba u l-hniena ingħaqdu,
fik il-fidwa mal-mewt intweriet.**

Il-Kor

Fuq dirgħajk dirgħajh saru għalina
it-tgħanniqa tal-maħfra u s-sliem;
dak l-għemil tqil u għani fl-imħabba
għab ir-rebħa li mhix frott il-kliem.

Il-Ġemgħa

**Sliem għalik o salib tama tagħna,
fik il-hlewwa tat-tama iddiet,
fik l-imħabba u l-hniena ingħaqdu,
fik il-fidwa mal-mewt intweriet.**

Il-Kor

Sirt sinjal għal min jemmen u jafda
li t-tigrib li fih bed' għad jintemm;
għaliex fuqek Bin Alla imsallab
id-dejn feda u ħassar kull hemm.

Il-Ġemgħa

**Sliem għalik o salib tama tagħna,
fik il-hlewwa tat-tama iddiet,
fik l-imhabba u l-hniena ingħaqdu,
fik il-fidwa mal-mewt intweriet.**

Il-Kor

Ġieħ lil Alla Missier ta' kull tama
u lil Ibnu li f'ħajja bidilha;
lill-Ispirtu li b'nifsu jgħajjixha
hekk il-hena għal dejjem jagħmilha.

Il-Ġemgħa

**Sliem għalik o salib tama tagħna,
fik il-hlewwa tat-tama iddiet,
fik l-imhabba u l-hniena ingħaqdu,
fik il-fidwa mal-mewt intweriet.**

Imbagħad, l-Isqof jagħti lura s-salib lil dawk li kienu jgorrh u, mal-ministri, jersaq lejn il-battisterju minn fejn jippresiedi t-tifkira tal-Magħmudija, filwaqt li l-ġemgħa tidhol warajh u ssib postha fil-Katidral u jħarsu lejn il-battisteru. L-isqof jistieden għat-talb b'dan il-kliem jew ieħor jixbhu:

L-aħwa għeżiež,
nerfġhu qlubna lejn il-Mulej, Alla tagħna
biex ibierek dan l-ilma, ħolqien tiegħu,
u li bih se niġu mraxxa,
b'tifkira tal-magħmudija tagħna.
Il-Mulej iġeddilna l-ispirtu u r-ruħ tagħna.

Kulhadd jitlob għal ftit ħin fis-skiet. Imbagħad l-Isqof, b'idejh mġhaqqda flimkien, ikumpli:

Mulej, Alla li tista' kollox,
għajn u bidu ta' kull ħajja,
bierek ✠ dan l-ilma,

li bih sejr initraxxu,
aħna u nafdaw fil-ħniena tiegħek
li taħfrilna dnubietna,
tharisna minn kull mard u mit-tnassis tal-ħazin
u tagħtina l-grazzja tal-ħarsien tiegħek.
Fil-ħniena tiegħek, Mulej, agħtina,
l-ghajjn tal-ilma li tnixxi sal-ħajja ta' dejjem
biex, meħlusin minn kull tiġrib tar-ruħ u tal-ġisem,
nistgħu niġu għandek b'qalb safja.
Bi Kristu Sidna.

℟ Ammen.

29. L-Isqof iroxx l-ilma mbierək fuq nnifsu fuq il-konċelebranti u fuq il-ministri. Imbagħad l-Isqof, miexi wara d-djaknu bl-Evangelarju u s-salib, jgħaddi mill-korsija jroxx l-ilma mbierək fuq il-ġemgħa. Sadattant jitkantaw l-antifoni li ġejjin jew kant ieħor adatt:

Antifona

Ara Salm 50, 9

Roxxi u nissaffa;
aħsilni u aktar mis-silġ nibjad.

Antifona

Ara Salm 50, 9

Roxxi, Mulej, bil-friegħi tal-issopu;
aħsilni u aktar mis-silġ nibjad.

Antifona

Ara Eze 36, 25-26

“Inroxxkom b'ilma safi u tissaffew”;
Insaffikom mit-tingis kollu tagħkom
“u nagħtikom qalb ġdida”, jgħid il-Mulej.

30. L-Isqof, mal-ministri, jimxi lejn il-presbiterju fejn jibdel il-kappa mal-pjaneta. Xhin id-djaknu jasal hdejn l-altar, iqiegħed fuq l-Evangelarju. Is-salib jitqiegħed qrib l-altar, fejn jidher sewwa, fejn jibqa' matul is-sena kollha tal-Ġublew biex ikun miqjum mill-poplu ta' Alla. Importanti li fuq u qrib l-altar ikun hemm dan is-salib wieħed biss. L-Isqof iħallat l-altar u jincensah, u jincensa s-salib; imbagħad imur fil-katedra. F'dan il-ħin, wara l-antifoni tat-

tirxix, jistgħu jtkantaw xi antifoni ta' zmien il-Milied jew innijiet oħra adatti jew tindaqq mużika strumentali.

Jekk il-Battisteru jinsab barra mill-knisja, it-tifkira tal-Magħmudija ssir qabel id-dhul fil-Katidral, jekk din it-tifkira ma tistax issir hdejn il-Battisteru, l-Isqof mal-ministri jimxi lejn il-presbiterju waqt li l-ġemgħa tal-fidili ssib postha fil-knisja. Xhin id-djaknu jasal hdejn l-altar, iqiegħed fuqu l-Evangelarju. Is-salib jitqiegħed qrib l-altar, fejn jidher sewwa. L-Isqof, jimxi lejn il-presbiterju u xhin jasal, jibdel il-kappa mal-pjaneta, imbagħad ibus l-altar u jincensah, u jincensa s-salib; imbagħad imur fil-katedra. Tingieb quddiem l-Isqof satla bl-ilma u hu jbierku u jraxxax bih kif muri fil-paragrafu ta' qabel dan. Xhin jerga' lura fil-katedra, l-Isqof jgħid:

Alla li jista' kollox, isaffina minn dñubietna
u b'din iċ-ċelebrazzjoni tal-Quddiesa
jagħtina li nieħdu sehem fil-mejda tas-saltna tiegħu.

℟ Ammen.

32. Imbagħad titkanta l-Glorja. Iċ-ċelebrazzjoni tkompli bħas-soltu, bit-testi tal-Quddiesa tal-festa tal-Familja Mqaddsa, ta' Ġesù, Marija u Ġużeppi.

RIT TAL-GHELUQ TAS-SENA TAL-ĠUBLEW

FIL-KNEJJES LOKALI

Premessi

Ir-rit tal-għeluq tas-sena tal-Ġublew tas-sena 2025, fil-Knejjes Lokali, iġhodd għall-knejjes tar-Rit Ruman.

Il-Knejjes Orientali jistgħu, jekk jixtiequ, ifasslu ir-Rit tal-għeluq f'armonija mat-tiswir liturġiku tgħhom, hlief għan-nukleju u l-orjentament meħtieġ tar-rit.

1. *Il-jum*

Il-Qdusija tiegħu il-Papa Franġisku, fil-Bolla *Spes non confundit*, irid li s-Sena tal-Ġublew tintemm fil-knejjes lokali, il-Hadd, 28 ta' Dicembru 2025, Festa tal-Familja Mqaddsa ta' Ġesù, Marija u Ġużeppi.

2. *Il-post*

L-għeluq tas-Sena tal-Ġublew isir biċ-ċelebrazzjoni tal-Quddiesa li jippresiedi l-Isqof djoċesn fil-Knisja Katidrali, omm il-knejjes kollha tad-djoċesi. Il-Quddiesa tal-għeluq tal-Ġublew issir darba biss fil-Katidral. Madanakollu jekk fid-djoċesi, skont in-normi tal-Liġi Kanonika, jeżisti wkoll Konkatidral, dan jista' jkun ukoll post fejn issir iċ-ċelebrazzjoni tal-Quddiesa tal-għeluq. F'dal-każ, fil-Konkatidral, l-Isqof jista' jiddelega lil xi haddbiex jippresiedi minfloku. Iċ-ċelebrazzjoni tal-għaeluq ma tista' ssir f'ebda knisja oħra, fosthom santwarji jew knejjes insinji.

3. *Iċ-ċelebrazzjoni*

Iċ-ċelebrazzjoni tal-Quddiesa titqies bħala Quddiesa Stazzjonali, (ara *Carimoniale Episcoporum*, 120) Il-presbiteri kollha, għalhekk, jikkonċelebraw mal-Isqof; id-djaksi, l-akkoliti, il-letturi u l-ministri l-oħra jeżerċitaw il-ministeru tagħhom (cf. *Sacrosanctum Concilium*, 26-28; *Carimoniale Episcoporum*, 119). Il-fidili kollha għandhom ikunu mgħarrfa sewwa b'din iċ-ċelebrazzjoni. Iċ-ċelebrazzjoni tal-Quddiesa għandha tkun okkażjoni ta' radd il-ħajr lill-Mulej għal kulma għamel matul din is-sena speċjali ta' talb u ta' konverżjoni.

Għall-Quddiesa għandha tingħata iktar attenzjoni għal:

- Iċ-ċentralità tas-salib tal-Ġublew;
- It-talba universali;
- Il-preżentazzjoni tal-offerti għall-Ewkaristija;
- It-tqarbin biż-żewġ speci;
- Il-kant ta' ringrazzjament wara t-tqarbin;
- It-talba fuq il-poplu jew il-barka solenni;
- Ir-rit tal-gheluq

4. *Is-Salib tal-Ġublew*

Is-salib li kien ingarr waqt il-pellegrinaġġ tal-ftuh tas-Sena tal-Ġublew u li tqiegħed għall-qima matul is-sena kollha qrib l-altar, tkun imzejjen bil-fjuri kif inhu xieraq.

5. *It-talba tal-fidili*

Biex ikompli mat-talb u t-tifhir li l-poplu ta' Alla refa' lejn Alla matul is-Sena Ġubilar, it-talba tal-fidili tiġbor l-intenzjonijiet tal-gemgħa li titlob għall-Knisja u għad-dinja kollha. Ir-rit jipproponi formularju wieħed; minkejja dan, jixraq li kull komunità tfejji talba tal-fidili mqanqla mill-esperjenza spiritwali u komunitarja, li l-poplu jkun għex matul is-Sena tal-Ġublew. Fil-

forma li qed tiġi ssuġġerita, id-djaknu jħabbar l-intenzjoni tat-talba; imbagħad jithallew waqtiet ta' skiet u l-qarrej jaqra l-formula tat-talba li għaliha l-kor u l-ġemgħa jwieġbu bil-kant.

6 *Il-preżentazzjoni tal-offerti*

Fil-purciżsioni bl-offerti, xi wħud mill-fidili jtellgħu l-hobż u l-inbid. Fl-ispirtu tal-Ġublew, sena li matulha kull riżorsa giet mqassma biex hadd ma jkun nieqes mill-meħtieġ, l-attenzjoni għall-foqra, tista' ssir konkreta billi l-komunità tkun iktar issensibilizzata għal għemil konkret ta' karità li jibqa' jtul anke wara l-għeluq tas-Sena Ġubilar. Għalhekk iċ-ċelebrazzjoni tippredisponi li fil-preżentazzjoni tal-offerti jkun hemm ukoll għotjiet għall-foqra (*Ara Istituzzjoni Ġenerali tal-Missal Ruman, 73*).

7 *It-tqarbin biż-żewġ speċi*

Jixraq li t-tqarbin isir biż-żewġ speċi. “Fdin il-forma li turina aħjar ir-relazzjoni li hemm bejn l-ikla ewkaristika u l-ikla eskatoloġika fis-Saltna tal-Missier” (*Istituzzjoni Ġenerali tal-Missal Ruman, 281*).

8 *Il-kant ta' radd il-bajr*

Wara t-Talba ta' Wara t-Tqarbin, l-Isqof iħegġegħ lill-ġemgħa tal-fidili biex ibierku lill-Mulej għall-grazzja tas-Sena tal-Ġublew u għall-indulġenza. Imbagħad jitkanta innu ta' ringrazzjament.

9 *It-talba fuq il-poplu jew il-barka solenni u d-djaknu jibgħat lill-ġemgħa*

Iċ-ċelebrazzjoni tal-Quddiesa tintemm bit-Talba Fuq il-Poplu jew bil-Barka Solenni. It-testi jfakkru t-temi tas-Sena Ġubilar u jsejħu fuq il-poplu l-

qawwa tal-ghajjnuna ta' Alla, biex, hi u tintemm l-esperjenza tal-Ġublew, il-komunità Nisranija li garrbet il-mahfra, tista' terġa' lura għall-ħajja ta' kuljum, iffriskata bil-grazzja ta' żmien partikulari ta' talb qrib il-Mulej.

Id-djaknu jibgħat lill-ġemgħa bil-kliem meħud mill-Ewwel Ittra ta' San Pietru, li jiġbor fih is-sugġetti ta' xhieda tal-fidi, tat-tama u tat-tiżib tal-ħajja mal-misteru li jkun għadu kemm ġie ċelebrat.

RIT TAL-GHELUQ TAS-SENA TAL-ĠUBLEW

Issir il-Quddiesa tal-Festa tal-Familja mqaddsa ta' Ġesù, Marija u Ġużeppi.

10. Fil-hin mifthiem, il-gemgħa tingabar fil-katidral. Meta kulhadd ikun ingabar, l-Isqof, il-konċelebranti, id-djakni, lebsin l-ilbies liturgiku ta' kulur abjad, jimxu lejn il-presbiterju. Il-gemgħa tkanta l-Innu tal-Ġublew jew kant ieħor xieraq.

11. L-Isqof ibus l-altar u jincensah bħas-soltu. Imabagħd imur fil-katedra u jgħid:
Fl-isem tal-Missier, u tal-Iben, u tal-Ispirtu s-Santu.

Kulhadd iwieġeb:

Ammen.

Imbagħad isellem lill-gemgħa:

Alla tat-tama,
li fil-Verb tiegħu magħmul bniedem
jimliena b'kull hena u sliem fil-fidi,
bil-qawwa tal-Ispirtu s-Santu,
jkun magħkom ilkoll.

Kulhadd iwieġeb:

U miegħek ukoll.

12. L-Isqof jistieden lill-gemgħa għaċ-ċelebrazzjoni b'dan il-kliem:

Huti għeżież,
Għadna kemm għixna flimkien is-Sena tal-Ġublew,
(li laħqet il-qofol tagħha fil-pellegrinagg djoċesan gewwa Ruma).
Haġa waħda flimkien bħala poplu wieħed
raddejna ħajr lil Alla, faħħarnih
u ressaqna quddiemu t-talb tagħna,
magħqudin ma' dawk kollha
li m'għandhomx lehen quddiem il-bnedmin,
iżda, li l-Missier jisma',
għax jagħrafhom bħala wliedu l-aktar għeżież:
il-morda, l-anzjani, il-ħabsin, il-foqra.

Bl-indulġenza tal-Ġublew
il-Mulej xerred fuqna għajn ta' grazzja u barka.
F'qalb kulhadd nissel it-tama u s-sliem tiegħu;
sahħaħ id-dirgħajn dghajfa,
waqqaf ir-roġħda fl-irkupptejn tal-beżgħana,
u lil kull wiehed u waħda minna qalilna
biex nagħmlu kuragg u ma nibzghux!

Imgeddin b'din l-esperjenza ta' ħniena
u mohjijin bil-laqgħa tagħna miegħu,
illum bhala komunità djoċesana, ragħaj u merħla,
waqt li niċcelebraw il-qdusija tal-Familja ta' Nazaret,
irridu nroddulu ħajr f'din l-Ewkaristija
u, għal darb'ohra, nitolbuh maħfra,
waqt li nagħrfu htijietna.

Wara waqfa qasira ta' skiet, id-djaknu jew ministru iehor, ikanta dawn l-invokazzjonijiet:

Mulej, li tqanqal il-fidi, Kýrie, eléison.

℟ Kyrie, eléison.

Kristu, li tteggieg it-tama, Christe, eléison.

℟ Christe, eléison.

Mulej, li tnissel l-imħabba, Kýrie, eléison.

℟ Kýrie, eléison.

Jew:

Mulej, Iben Alla, li twelidt minn Marija Vergni
u sirt huna, Kýrie, eléison.

℟ Kýrie, eléison.

Kristu, Iben il-bniedem, li tagħraf u tifhem
id-dghufija tagħna, Christe, eléison.

℟ Christe, eléison.

Mulej, Iben waħdieni tal-Missier
li ġmajtna f'familja waħda, Kýrie, eléison.

℟ Kýrie, eléison.

L-Isqof jagħlaq u jgħid:

Alla li jista' kollox, ikollu ħniena minna,
jaħfrilna dnubietna,
u jwassalna għall-ħajja ta' dejjem.

℟ Ammen.

Imbagħad titkanta l-Glorja u l-Quddiesa tkompli bħas-soltu.

TALBA UNIVERSALI JEW TALBA TAL-FIDILI

13. Wara l-Omelija, jithalla ftit hin ta' skiet, jitkanta jew jingħad il-Kredu. Imbagħad issir din it-Talba tal-Fidili jew ohra mhejjija għaċ-ċelebrazzjoni tal-lum:

L-aħwa għezież,
wara li smajna l-Kelma tas-salvazzjoni,
nerfgħu it-talba tagħna
lejn il-Missier bi Kristu Ibnu.

Djaknu:

Nitolbu għall-Knisja.

Issir waqfa qasira ta' skiet, u wara, il-qarrej/ja jaqra/taqra t-talba:

Biex il-Knisja thares il-ħidma tas-salvazzjoni,
u tħabbar lil kulhadd bil-kelma u bl-għemil
il-fidi fil-Mulej li qam mill-mewt. **R̄**

Djaknu:

Nitolbu għad-dinja kollha.

Issir waqfa qasira ta' skiet, u wara, il-qarrej/ja jaqra/taqra t-talba:

Biex id-dinja, mqanqla mill-imħabba tal-Iben ta' Alla magħmul bniedem,
ma ċċedi qatt għall-ħsejjes tal-armamenti
izda tfittex l-armonija tal-ftehim u tas-sliem. **R̄**

Djaknu:

Nitolbu għall-imġarrbin.

Issir waqfa qasira ta' skiet, u wara, il-qarrej/ja jaqra/taqra t-talba:

Għall-imġarrbin kollha biex qatt ma jhossuhom mitluqa,
imma jgarrbu fi qlubhom
id-don tat-tama Nisranija. **R̄**

Djaknu:

Nitolbu għall-familji.

Issir waqfa qasira ta' skiet, u wara, il-qarrej/ja jaqra/taqra t-talba:

Għall-familji kolha, biex fuq l-eżempju tal-Familja Mqaddsa ta' Nazaret,
jilqgħu il-hidma ta' Alla,
li jsejhlina kuljum biex ngħixu b'imħabba ġdida. **℟**

Djaknu:

Nitolbu għall-komunità djoċesana tagħna.

Issir waqfa qasira ta' skiet, u wara, il-qarrej/ja jaqra/taqra t-talba:

Għall-membri kollha tad-djoċesi tagħna, imsaħħa bil-qawwa tal-maħfra
biex issa li tharrġet fil-grazzja tas-Sena Ġubilari,
tista' timxi wara l-Evangeliġu. **℟**

L-Isqof itemm it-talba u jgħid:

Missier,

F'din is-Sena tal-Ġublew,

ftaħt għall-Knisja tiegħek, it-triq tas-salvazzjoni
u mlejnt lill-poplu fidil tiegħek bit-tama li ġejja minghandek.

Ilqa l-intenzjonijiet tajba tagħna

u aġtina li jseħħu x-xewqat tagħna li ndawru qlubna lejku u nikkonvertu,
biex insiru xhieda tassew tal-Evangeliġu.

Bil-grazzja tal-Ispirtu s-Santu, mexxi l-passi tagħna

lejn it-tama hienja li narawk wiċċ imb wiċċ,

f'Ġerusalemm tas-sema,

fejn is-saltna tiegħek tilhaq il-milja perfetta tagħha

u kollox isehħ fi Kristu Ibnek,

li miegħek u mal-Ispirtu s-Santu,

jgħix u jsaltan għal dejjem ta' dejjem.

℟ Ammen.

RITI TAT-TQARBIN

14. L-Isqof jistieden għall-kant tal-Missierna u jkompli bil-kant l-embolizmu: Eħlisna, nitolbuk, Mulej. Il-ġemgħa twieġeb bil-kant, l-akklamazzjoni: Għax tiegħek.

KANT TA' RADD IL-HAJR

15. Fi tmiem it-Talba ta' Wara t-Tqarbin, l-Isqof jistieden lill-ġemgħa għall-kant ta' radd il-ħajr b'dan il-kliem:

L-aħwa għezież,
fi tmiem is-Sena tal-Ġublew
jenhtieg li ngħaqqudu lehinna mal-Knisja kollha,
li llum trodd ħajr lil Alla
għad-don tal-indulgenza.
Bis-sagramenti, bil-pellegrinaġġ,
bit-talb u bil-karità
garrabna l-ħniena ta' Alla:
il-Mulej ħasel dñubietna
u mliena bil-grazzja tiegħu.
Matul din is-sena
ħadna sehem fil-fidi, fit-tama u fl-imħabba,
bil-misteru kollu ta' Kristu,
imqassam matul is-sena liturġika.
Issa, li nħejna minn din l-esperjenza ta' konverżjoni,
nergħu lura għar-rittmu tal-ħajja ta' kuljum.
bħala dixxipli li rajna lil wiċċu,
inħarsu fina l-hena tal-laqgħa tagħna mal-Mulej
u nżommu fina bla mittifes
l-istqarrija tat-tama tagħna,
għaliex fidil hu dak li wiegħed.

L-Isqof jintona t-Te Deum u, jkompli flimkien mal-ġemgħa. Jista' jsir kant ieħor ta' radd il-ħajr.

TALBA FUQ IL-POPLU

16. Kif jintemm il-kant, l-Isqof, b'idejh mifruxa fuq il-poplu, jitlob il-barka fuq:

Ha tinzel, Mulej, fuq din il-familja tiegħek,
il-milja tal-grazzja
u l-abbundanza tad-doni tiegħek:
agħti lill-poplu fidil tiegħek il-fidi li ċċaqlaq il-muntanji,
it-tama li ma tqarraqx,
u mħabba kollha tjubija u sabar,
biex filwaqt li ma titbiegħed qatt mir-rieda tiegħek,
troddlok ħajr għal gid kollu li tagħmel magħha.
Bi Kristu Sidna.

℟ Ammen.

U l-barka ta' Alla li jista' kollox,
il-Missier, u l-Iben, ✠ u l-Ispirtu s-Santu,
tinzel fuqkom u tibqa' magħkom dejjem.

℟ Ammen.

Jew:

BARKA SOLENNI

17. Kif jintemm il-kant, l-Isqof, jagħti l-Barka Solenni bħas-soltu:

Il-Missier,
li bagħat lil Ibnu mhux biex jikkundanna d-dinja
imma biex jifdiha,
ibiegħed minnkom kull ħażen
u jagħti widen għax-xewqat tajba tagħkom.

℟ Ammen.

L-Iben,
li sejjaħ għandu lill-imtaqqlin u lill-imgarrbin
jagħtikom is-serħan tas-sliem,

biex b'tama shiħa tistennew
it-tieni miġja tiegħu fl-aħħar taż-żminijiet

✠ Ammen.

L-Ispirtu s-Santu,
li matul din is-Sena tal-Ġublew, għanikom bil-grazzja tiegħu,
jagħtikom li twettqu f'ħajjtkom
dak li garrabtu fil-fidi.

✠ Ammen.

U l-barka ta' Alla li jista' kollox,
il-Missier, u l-Iben, ✠ u l-Ispirtu s-Santu,
tinżel fuqkom u tibqa' magħkom dejjem.

✠ Ammen.

18. Id-djaknu jingħat lill-ġemgħa b'dan il-kliem:

Morru, aduraw f'qalbkom lill-Mulej,
lesti dejjem biex twiegħbu
lil kull min jitlobkom raġuni għat-tama li tinsab fikom.

✠ Irroddu ħajr lil Alla.

QUDDIESA GHAS-SENA TAL-ĠUBLEW

Din il-Quddiesa tista' tintuza, bil-kulur proprju tal-jum jew taż-Żmien, fejn isiru celebrazzjonijiet partikulari tas-Sena tal-Ġublew, hlief fis-Solennitajiet, fil-Hdud u fil-Festi, fil-Ġimgħa Mqaddsa, fit-Tridu tal-Ghid, fl-Ottava tal-Ghid, fil-ferji tal-Avvent mis-17 sal-24 ta' Diċembru, fl-Ottava tal-Milied, fit-Tifkira tal-Fidili Nejtin kollha u fl-Erbgħa tar-Rmied.

Fi Żmien l-Avvent, Żmien il-Milied, Żmien ir-Randan u Żmien il-Ghid, għal-Liturgija tal-Kelma jintużaw is-siltiet tal-jum.

A

Antifona tal-Introjtu

Salm 26, 14

Ittama fil-Mulej, zomm shih u qawwi qalbek;
ittama fil-Mulej.

KOLLETTA

Alla ta' dejjem li tista' kollox,
xewqa ttegħeg tal-qalb tal-bniedem,
ħares bi tjeba lejn il-poplu tiegħek,
pellegrin f'din is-sena ta' grazzja,
biex, magħqud ma' Kristu, blata tas-salvazzjoni tagħna,
jista' jasal hieni biex jilhaq dak li twiegħdu t-tama qaddisa.
B'Ibnek Ġesu Kristu Sidna, li hu Alla,
u li miegħek jgħix u jsaltan flimkien mal-Ispirtu s-Santu,
għal dejjem ta' dejjem.

TALBA FUQ L-OFFERTI

Ilqa', bil-ħniena, nitolbuk Mulej,
l-offerti tal-familja tiegħek,
biex bl-ghajnuna tal-ħarsien tiegħek
ma titlef xejn mid-doni li tajtha
u tasal għal dawk li jibqgħu għal dejjem.
Bi Kristu Sidna.

PREFAZJU

Kristu tama waħdanija

- ☩ Il-Mulej magħkom.
- ☩ U miegħek ukoll.
- ☩ Nerfġhu qlubna 'l fuq.
- ☩ Nerfġuhom lejn il-Mulej.
- ☩ Nizżu ħajr lill-Mulej Alla tagħna.
- ☩ Hekk sewwa u xieraq.

Sewwa u xieraq tassew,
tajjeb u ta' ġid għas-salvazzjoni tagħna
li dejjem u kullimkien irroddulek ħajr,
Mulej, Missier qaddis,
Alla ta' dejjem li tista' kollox.

F'dan iż-żmien ta' grazzja,
inti tiġbor lil uliedek kollha f'familja waħda,
biex, imdawlin bil-Kelma tal-ħajja
jiċċelebraw bil-ferħ il-misteru ta' Ibnek msallab,
li qam minn bejn m-imwiet.

Hu, is-salvazzjoni dejjem mixtieqa u dejjem mistennija
isejjaħ lil kulhadd għall-mejda tiegħu,
idewwi l-ġrieħi tal-ġisem u tal-ispirtu,
u jagħti l-hena lill-imnikktin.

Għal dawn is-sinjali tat-tjieba tiegħek
b'fidi ħajja nitwieldu mill-ġdid għal tama iktar żgura
ninfethu għall-aħwa b'imħabba fil-għemil
waqt li nistennew li jerġa' jigi s-Salvatur tagħna.

Bih, imseħbin mal-aṅġli u mal-qaddisin kollha,
inkantaw l-innu tat-tifhir tiegħek u ngħidu bla heda:

Qaddis, Qaddis, Qaddis ...

Antifona tat-Tqarbin

Ara Lq 4, 18.19

L-Ispirtu tal-Mulej fuqi;
Baghatni nwassal il-bxara t-tajba lill-foqra
u nhabbar is-sena tal-grazzja. (Z. Gh. Hallelujah)

TALBA WARA T-TQARBIN

O Alla li tgħajjixna minn ħobza waħda
u timlielna qlubna minn tama waħda;
qawwina bil-grazzja tiegħek,
biex imseħbin mal-Qaddisin tiegħek,
u gisem wiehed u ruħ waħda fi Kristu,
inqumu miegħu għall-ħajja fil-glorja.
Hu li jgħix u jsaltan għal dejjem ta' dejjem.

BARKA SOLENNI

Iberikkom il-Mulej u jħariskom.

℟ Ammen.

Jiddi wiċċu fuqkom u jimlikom b'kull grazzja.

℟ Ammen.

Idawwar ħarstu fuqkom u jagħnikom bis-sliem.

℟ Ammen.

U l-barka ta' Alla li jista' kollox,
il-Missier, u l-Iben, ✠ u l-Ispirtu s-Santu,
tinżel fuqkom u tibqa' magħkom dejjem.

℟ Ammen.

B

Antifona tal-Introjtu

Salm 89, 1-2

Mulej, inti kenn għalina
Minn generazzjoni għal generazzjoni.
Inti minn dejjem għal dejjem.

KOLLETTA

O Alla, meta waslet il-milja taż-żmien,
bghatt lil Ibnek Salvatur tagħna;
aġmel li bid-dawl tal-Misteru tal-Qawmien tiegħu minn bejn l-imwiet
tmexxi lill-bnedmin kolha pellegrini fl-istorja
għal-laqgħa miegħek, tama waħdanija tagħna.
B'Ibnek Ġesu Kristu Sidna, li hu Alla,
u li miegħek jgħix u jsaltan flimkien mal-Ispirtu s-Santu,
għal dejjem ta' dejjem.

TALBA FUQ L-OFFERTI

Ha jitilgħu quddiemek bħal għotja għal qalbek, O Alla,
l-offerti li qed inressqu fuq l-altar tiegħek,
waqt li niċcelebraw din is-sena qaddisa,
biex niehdu sehem mill-ħajja ta' dejjem ta' Ibnek,
li miegħek jgħix u jsaltan għal dejjem ta' dejjem.

PREFAZJU

Kristu tama waħdanija

- ✠ Il-Mulej magħkom.
- ✠ U miegħek ukoll.
- ✠ Nerfghu qlubna 'l fuq.
- ✠ Nerfghuhom lejn il-Mulej.
- ✠ Nizzu ħajr lill-Mulej Alla tagħna.
- ✠ Hekk sewwa u xieraq.

Sewwa u xieraq tassew,
tajjed u ta' ġid għas-salvazzjoni tagħna
li dejjem u kullimkien irroddulek ħajr,
Mulej, Missier qaddis,
Alla ta' dejjem li tista' kollox,
bi Kristu Sidna.

Ibnek il-waħdieni mnissel qabel kull żmien,
twieled fiż-żmien minn Marija Vergni,
kien ikkonsagrat bid-dilka tal-Ispirtu s-Santu,
u f'ismek xandar is-sena tal-grazzja:
lill-foqra xandrilhom il-faraġ,
lill-ħabsin xandrilhom il-ħelsien,
u lill-bnedmin kollha ħabbrilhom is-salvazzjoni u s-sliem.

Hu t-tama waħdanija
li tisboq kull stennija tal-bniedem
u li tixgħel bid-dija ż-żminijiet għal dejjem.

Għal dan il-misteru ta' salvazzjoni,
imseħbin mal-anġli u mal-qaddisin fis-sema
b'lehen wiehed inxandru t-tifhir tiegħek u ngħidu :

Qaddis, Qaddis, Qaddis ...

Antifona tat-Tqarbin

Nghixu f'din id-dinja bil-gustizzja u t-tjieba,
aħna u nistennew li sseħħ it-tama hienja
u jasal fil-glorja Alla tagħna. (Ž. Gh. Hallelujah)

Ara Tit 2, 12-13

TALBA WARA T-TQARBIN

Qaddes u ġedded, Missier, lill-poplu fidil tiegħek,
li sejjaht għal din il-mejda,
u, bil-ħidma tal-Knisja tiegħek, xerred fuq il-ġnus kollha
il-ġid tas-salvazzjoni, mirbuħ minn Kristu fuq is-salib.

Hu li miegħek jgħix u jsaltan għal dejjem ta' dejjem.

BARKA FUQ IL-POPLU

Dawwar ħarstek Mulej,
lejn dawk kollha li jitolbuk
u ħares bi tjeba lil dawk
li jittamaw fil-ħniena tiegħek,
biex f'ħajja qaddisa jibqgħu fidili lej, k,
u, waqt li ma jonqoshom xejn,
ikunu għal dejjem, werrieta tal-wegħdiet tiegħek.
Bi Kristu Sidna.

✠ Ammen.

U l-barka ta' Alla li jista' kollox,
il-Missier, u l-Iben, ✠ u l-Ispirtu s-Santu,
tinżel fuqkom u tibqa' magħkom dejjem.

✠ Ammen.

Ċ

Antifona tal-Introjtu

Tit 3, 5-7

Alla salvana bil-ħasil ta' twelid ġdid u t-tiġdid tal-Ispirtu s-Santu,
biex bis-saħħa tal-grazzja tiegħu nsiru werrieta
tal-ħajja ta' dejjem skont it-tama li għandna. (Ž. Gh. Hallelujah)

KOLLETTA

O Alla, li tajt lill-bnedmin kollha
ir-rimedju għas-salvazzjoni u l-grazzja tal-ħajja ta' dejjem
f'Ibnek il-waħdieni,
agħti lil dak li twieldu mill-ġdid fi Kristu
ir-rieda u l-qawwa li jgħixu skont il-kmandamenti tiegħek,
biex il-poplu msejjaħ għas-saltna tiegħek
ikun sħiħ fil-fidi, hieni fit-tama u biežel fl-imħabba.
B'Ibnek Ġesu Kristu Sidna, li hu Alla,
u li miegħek jgħix u jsaltan flimkien mal-Ispirtu s-Santu,
għal dejjem ta' dejjem.

TALBA FUQ L-OFFERTI

Hares, Missier lejn wiċċ Kristu Ibnek,
tama waħdanija tagħna,
li ta lilu nnifsu biex jifdi lill-bnedmin kollha,
u aghmel li kullimkien fid-dinja, fost il-popli kollha,
jingħata gieħ lill-isem tiegħek
u jsirlek sagrificċju wieħed u perfett.
Bi Kristu Sidna.

PREFAZJU

Kristu, Alla u bniedem, Salvatur ta' kulhadd

- ☩ Il-Mulej magħkom.
- ☩ U miegħek ukoll.
- ☩ Nerfġhu qlubna 'l fuq.
- ☩ Nerfġuhom lejn il-Mulej.
- ☩ Nizzu ħajr lill-Mulej Alla tagħna.
- ☩ Hekk sewwa u xieraq.

Sewwa u xieraq tassew,
tajjed u ta' ġid għas-salvazzjoni tagħna
li dejjem u kullimkien irroddulek ħajr,
Mulej, Missier qaddis,
Alla ta' dejjem li tista' kollox,
bi Kristu Sidna.

Fih isehħu l-wegħdiet tal-imghoddi,
id-dell jgħib biex jiddi d-dawl,
id-dinja tiggedded
u l-bniedem isir holqien ġdid.

Hu li, darba għal dejjem,
offra lilu nnifsu fuq is-salib,
ried jiġma' u jgħaqqad lil uliedek imxerrda;
mgholli fil-glorja, l-ewwel wild fost ħafna ahwa,
jifthilna t-tama tal-hena bla tmiem.

Għal dan il-misteru ta' salvazzjoni,
imsehbin mal-angli u mal-qaddisin fis-sema
b'lehen wiehed inxandru t-tifhir tiegħek u nghidu :

Qaddis, Qaddis, Qaddis ...

Antifona tat-Tqarbin

Mt 28, 20

“Jiena magħkom dejjem,
sal-aħħar taż-żmien.” jgħid il-Mulej. (Ž. Gh. Hallelujah)

TALBA WARA T-TQARBIN

Sahħahtna, O Alla, bil-ħobż tas-sema;
agħtina li nintrabtu dejjem mal-Evanggelju tal-ħajja,
biex, fid-dinja, insiru ħmira u għodda tas-salvazzjoni.
Bi Kristu Sidna.

BARKA FUQ IL-POPLU

Is-sliem ta' Alla,
li jiżboq kulma l-moħħ jista' jahseb,
iħares qlubkom u ħsibijietkom
fl-għarfien u fl-imħabba
ta'Alla, u ta' Ibnu, Ġesù Kristu Sidna.

℟ Ammen.

U l-barka ta' Alla li jista' kollox,
il-Missier, u l-Iben, ✠ u l-Ispirtu s-Santu,
tinżel fuqkom u tibqa' magħkom dejjem.

℟ Ammen.

SILTIET
GĦAL-LITURĠIJA TAL-KELMA

QARI I

Il-Mulej dilikni u kkonsagrani; bagħtni nvasal il-bxara hienja lill-foqra u nagħtibom iż-żejt tal-ferħ.

Qari mill-Ktieb tal-Profeta Isaija

61, 1-3a. 6a. 8b-9

¹ L-ispirtu ta' Sidi l-Mulej fuqi,
għax il-Mulej ikkonsagrani,
biex inwassal il-bxara t-tajba lill-fqajrin,
bagħatni ndewwi l-qalb miksura;
biex inħabbar il-ħelsien lill-imjassrin,
u lill-ħabsin il-ftuħ tal-ħabs;

² biex inniedi s-sena tal-grazzja tal-Mulej,
u jum il-vendetta ta' Alla tagħna;
biex infarraġ lill-imnikktin;

^{3a} biex inferraħ lil dawk li jibku f'Sijon,
nagħtihom kuruna flok irmied,
zejt tal-ferħ flok l-ilbies tal-vistu,

^{6a} Lilkom isejhulkom: 'Il-Qassisin tal-Mulej',
'Qaddejja ta' Alla tagħna' isemmukom.

^{8b} Jiena bis-sewwa nħallashom,
u nagħmel magħhom patt għal dejjem.

⁹ Nisilhom ikun magħruf fost il-ġnus,
u wliedhom qalb il-popli.

Kull min jarahom jagħrafhom
li huma nisel imbierek mill-Mulej.

Il-Kelma tal-Mulej.

Jew

QARI I

L-imħabba ta' Alla ixxerdet f'qalbna

Qari mill-Ittra ta' San Pawl Appostlu lir-Rumani

5, 5-11

⁵ Huti, din it-tama ma tqarraqx bina,
għax l-imħabba ta' Alla ssawwbet fi qlubna
permezz tal-Ispirtu s-Santu li kien mogħti lilna.

⁶ Mela, meta aħna konna bla saħħa,
Kristu, meta wasal iż-żmien, miet għall-ħżiena.

⁷ Bilkemm wiehed imut għal wiehed tajjeb,
għad li wiehed għandu mnejn jagħmel il-qalb u jmut għal wiehed ġeneruż.

⁸ Iżda Alla wriena l-imħabba tiegħu
meta Kristu miet għalina, aħna li konna għadna midinbin.

⁹ Kemm aktar u aktar issa li aħna ġġustifikati b'demmu,
insalvaw permezz tiegħu mill-korla ta' Alla!

¹⁰ Jekk meta konna għadna għedewwa ta' Alla
tħabbibna miegħu bis-saħħa tal-mewt ta' Ibnu,
kemm iktar issa, li aħna ħbieb miegħu,
insalvaw permezz tal-ħajja tiegħu?

¹¹ Mhux hekk biss,
imma niftaħru wkoll f'Alla b'Sidna Ġesù Kristu
li permezz tiegħu ksibna din il-ħbiberija.

Il-Kelma tal-Mulej.

SALM RESPONSORJALI

Salm 88 (89), 21-22; 25. 27

R Ngħanni għal dejjem l-imħabba tal-Mulej.

²¹ Sib t lil David, qaddej tiegħi,
biż-żajt imqaddes tiegħi dliktu;

²² tkun idi dejjem miegħu,
u nsaħħu wkoll bi driegħi. **R**

²⁵ Miegħu jkunu l-fedeltà u t-tjieba tiegħi;
B'ismi tissaħħaħ il-qawwa tiegħu.

²⁷ Hu jsejjahli: Inti missieri u Alla tiegħi,
blata tas-salvazzjoni tiegħi! **R**

AKKLAMAZZJONI GHALL-EVANGĠELJU

Is 61, 1 (Iq 4, 18)

R Hallelujah, hallelujah.
L-Ispirtu tal-Mulej fuqi,
Bagħtni nwassal il-bxara t-tajba lill-foqra.
R . Hallelujah.

EVANGĠELJU

Bagħtni nhabbar is-sena tal-grazzja tal-Mulej

✠ Qari mill-EvangĠelju skont San Luqa

4, 16-21

F'dak iż-żmien, Ġesù ġie Nazaret fejn kien trabba. Daħal fis-sinagoga tagħhom, kif kien imdorri jagħmel nhar ta' Sibt, u qam biex jaqra. ¹⁷ Tawh f'idejh il-ktieb ta' Isaija l-profeta, fethu u sab fejn kien hemm miktub dan li ġej ¹⁸ 'L-Ispirtu tal-Mulej fuqi, għax hu kkonsagrani, bagħatni nhabbar il-helsien lill-imjassrin, nwassal il-bxara t-tajba lill-fqajrin, u d-dawl mill-ġdid lill-għomja, inrodd il-helsien lill-maħqurin ¹⁹ u nxandar sena tal-grazzja tal-Mulej.' ²⁰ Imbagħad raġa' għalaq il-ktieb, tah lura lill-qaddej u qagħad bilqiegħda. Ghajnejn kulhadd fis-sinagoga kienu msammra fuqu. ²¹ U beda jgħidilhom: "Din il-kitba seħhet illum, intom u tisimghu."

Il-Kelma tal-Mulej.

APPENDIĊI

FORMULARJI GHALL-QUDDIESA

Dawn il-formularji jistgħu jintużaw fil-Quddies għas-Sena tal-Ġublew.

ATT PENITENZJALI

1.

Mulej, li tqanqal il-fidi, Kýrie, eléison.

℟️ Kýrie, eléison.

Kristu, li tteġġeg it-tama, Christe, eléison.

℟️ Christe, eléison.

Mulej, li tnissel l-imħabba, Kýrie, eléison.

℟️ Kýrie, eléison.

2.

Mulej, li tajt id-dawl lill-ghomja u hlist lill-ħabsin, Kýrie, eléison.

℟️ Kýrie, eléison.

Kristu, li wegħedt sema ġdid u art ġdida, Christe, eléison.

℟️ Christe, eléison.

Mulej, li issa ssaltan fil-lemin tal-Missier, Kýrie, eléison.

℟️ Kýrie, eléison.

3.

Mulej, dawl li tkeċċi d-dlamijiet, Kýrie, eléison.

℟️ Kýrie, eléison.

Kristu, bieb li jwassal għas-salvazzjoni, Christe, eléison.

℟️ Christe, eléison.

Mulej, tama li qatt ma tghib, Kýrie, eléison.

℟️ Kýrie, eléison.

4.

Mulej, tama tagħna, Kýrie, eléison.

℟ Kyrie, eléison.

Kristu, Salvatur tagħna, Christe, eléison.

℟ Christe, eléison.

Mulej, ħajja tagħna, Kýrie, eléison.

℟ Kýrie, eléison.

5.

Mulej, difensur tal-foqra, Kýrie, eléison.

℟ Kýrie, eléison.

Kristu, kenn tad-dgħajfin, Christe, eléison.

℟ Christe, eléison.

Mulej, tama tal-midinbin, Kýrie, eléison.

℟ Kýrie, eléison.

TALBA UNIVERSALI

1.

Dahla

Il-Mulej, Sid il-ħajja u l-istorja
jagħti lill-bnedmin kollha, pellegrini fiż-żmien
l-għajnuna tal-Ispirtu,
biex jagħrfu t-toroq tat-tajjeb
u jaslu biex ixandru li 'Ġesù hu il-Mulej'.
Mimlijin bit-tama fil-Missier tagħna tas-sema,
inressqu quddiemu t-talbiet tagħna.

✠ Missierna ismagħna.

Gheluq

Isma' Missier it-talba tagħna:
aġmel li kull bniedem jagħraf lilek,
Alla wieħed u veru,
u lil dak li bġhatt, Ibnek Ġesù Kristu,
li miegħek jgħix u jsaltan għal dejjem ta' dejjem.

✠ Ammen.

2.

Dahla

Huti għezież,
inressqu t-talba tagħna quddiem il-Missier,
li fi Kristu fetaħ il-bibien tat-tama u tal-ħajja
għall-bnedmin kollha.

✠ Urina, Mulej, il-ħniena tiegħek.

Gheluq

Missier li tagħtina l-hena li niġu hawn f'darek,
biex infahħru ismek

u niehdu l-qawwa tal-imhabba tieghek,
dawwal hajjitna bl-Ispirtu tieghek
u aghmilna xhieda tat-tama tal-Evangelju.
Bi Kristu Sidna.

✠ Ammen.

3.

Dahla

Il-Kelma ta' Alla, li ghadna kemm smajna
hija s-sies tal-fidi taghna,
hobz li jghajjex it-tama taghna
u hmira li tgħaqqadna u tkabbarna bhal ahwa.
Nitolbu lill-Missier għall-htigijiet tad-dinja kollha.

✠ Dawwalna, Mulej, u għinna fil-mixja taghna lejk.

Gheluq

Missier, li fi Kristu Ibnek,
tajtna l-verità li ddawwalna,
it-triq li turina l-mogħdija taghna lejk,
u l-hajja li, bla heda, tiggedded;
agħtina l-qawwa tal-Ispirtu tieghek,
biex kuljum noqorbu dejjem iżjed
lejn l-imhabba u t-tama tas-Saltna tieghek.
Bi Kristu Sidna.

✠ Ammen.

4.

Dahla

B'fiducja shiha
ejjew inressqu t-talb taghna quddiem il-Missier
li qed isejhilna biex niehdu sehem
fil-ferh tas-saltna tieghu.

✠ Hares fina, Mulej, it-tama tieghek.

Gheluq

Missier li dejjem tissieheb

mal-Knisja tiegħek

matul il-mixja tagħha fid-dinja u tgħinha

bid-dawl u l-qawwa tal-Ispirtu tiegħek,

nissel mill-ġdid fina tama ħajja

biex nitgħallmu nagħrfu s-sinjali tal-presenza tiegħek

fil-ġrajjet tal-istorja.

Bi Kristu Sidna.

✠ Ammen.

TALB GHAL WAQT IL-PELLEGRINAGĠ

Salmi

Salm 15 (14)

Il-bniedem gust jgħix quddiem il-Mulej.

Salm ta' David.

Mulej, min jgħammar fid-dar tiegħek? *

Min joqgħod fuq l-gholja mqaddsa tiegħek?

² Min jgħix bla htija u jagħmel it-tajjeb, *

min jgħid is-sewwa f'qalbu;

³ min ma jqassasx bi lsienu, †

ma jagħmilx deni lil ġaru, *

u ma jgħajjarx lil ġhajru; *

⁴ min ma jistmax lill-bniedem ħażin, †

imma jweggħah lil dawk li jibzghu mill-Mulej; *

min iwiegħed u jzomm kelmtu;

⁵ min jislef u ma jitlobx imghax, †

u ma jixxaħhamx kontra min hu bla htija. *

Min jagħmel dan qatt ma jitharrek.

Salm 24 (23)

Il-Mulej, is-Sultan tal-glorja, jidhol fit-tempju tiegħu.

Salm ta' David.

- ¹ Tal-Mulej hi l-art u kull ma fiha, *
id-dinja u kull ma jgħix fiha.
- ² Għax hu fuq l-ibħra waqqafha, *
u fuq ix-xmajjar fis-sod qeghedha.
- ³ Min jista' jitla' fuq l-għolja tal-Mulej, *
min joqgħod fil-post imqaddes tiegħu?
- ⁴ Min għandu idejh indaf u qalbu safja, †
min ma jagħtix ruħu għall-frugħa, *
u anqas ma jaħlef bil-qerq.
- ⁵ Dan ikollu barka minghand il-Mulej, *
u l-ħlas li haqqu minn Alla, is-Salvatur tiegħu.
- ⁶ Dan hu n-nisel ta' dawk li jfittxuh; *
li jfittxu 'l wicċek, Alla ta' Ġakobb.
- ⁷ Intrefgħu, bibien, infethu, intom bibien ta' dejjem, *
ħalli jidhol is-Sultan tal-glorja!
- ⁸ Min hu dan is-Sultan tal-glorja? †
Hu l-Mulej setgħan u qawwi, *
il-Mulej qawwi fit-taqbida.
- ⁹ Intrefgħu, bibien, infethu, intom bibien ta' dejjem, *
ħalli jidhol is-Sultan tal-glorja!
- ¹⁰ Min hu dan is-Sultan tal-glorja? †
Hu l-Mulej tal-eżerċi: *
dan hu s-Sultan tal-glorja!

Salm 84 (83)

Innu ta' pellegrinaġġ

Għas-surmast tal-kor. Fuq "L-Imghasar". Ta' ulied Koreh.

- ² Kemm hi għażiża d-dar tiegħek, *
Mulej tal-eżerċi!
- ³ Tixxennaq u tinfena ruħi għat-tempju tal-Mulej; *
ngħanni ferħan b'ruħi u ġismi lil Alla l-ħaj.
- ⁴ Sa l-għasfur isib fejn jgħammar, *
u l-ħuttafa ssib il-bejta ħdejn l-altari tiegħek;
hemm hi tqiegħed iż-żgħar tagħha, *
Mulej tal-eżerċi, Sultan u Alla tiegħi!
- ⁵ Henjin dawk li jgħammru f'darek; *
huma jfahħruk għal dejjem.
- ⁶ Henjin dawk li jsibu fik il-qawwa tagħhom, *
li għandhom għal qalbhom il-pellegrinaġġ għat-tempju.
- ⁷ Huma u għaddejja minn wied niexef, †
ibiddluh f'nixxieġha ta' ilma; *
u x-xita bikrija tbiddu f'għadajjar.
- ⁸ Jimxu u aktar jissahħu, *
sa ma jidhru quddiem Alla f'Sijon fuq l-allat.
- ⁹ Mulej, Alla tal-eżerċi, isma' talbi; *
agħti widen, Alla ta' Ġakobb.
- ¹⁰ Hares, o Alla, lejn it-tarka tagħna, *
ħares lejn is-sultan, il-midluk tiegħek.
- ¹¹ Għax jum wieħed fit-tempju tiegħek *
aħjar minn elf jum f'post ieħor;

aħjar noqgħod fuq l-ġhatba ta' dar Alla tiegħi *
milli nġhammar fit-tined tal-ħżiena.

¹² Ġħax xemx u tarka l-Mulej Alla, *
ħniena u ġieħ hu jagħti lilna.
Ebda ġid ma jichad il-Mulej *
lil min jimxi bis-sewwa.

¹³ Mulej tal-eżerċi, *
hieni l-bniedem li jittama fik!

Salm 95 (94)

Stedina għat-tiffhir lil Alla

- ¹ Ejjew, ha nfaħħru bl-hena l-Mulej, *
ha ngħajtu bil-ferħ lill-blata tas-salvazzjoni tagħna!
- ² Nersqu quddiemu b'għana ta' radd il-ħajr, *
ngħannulu b'għajat ta' ferħ.
- ³ Għax Alla kbir hu l-Mulej, *
sultan kbir fuq l-allat kollha.
- ⁴ F'idejh huma qigħan l-art, *
tiegħu huma qċaċet l-għoljiet.
- ⁵ Tiegħu l-baħar, għax hu għamlu; *
tiegħu l-art, għax b'idejh saret.
- ⁶ Ejjew inqimuh u ninxteħtu quddiemu, *
għarkupptejna quddiem il-Mulej li ħalaqna!
- ⁷ Għaliex hu Alla tagħna, *
u aħna l-poplu tal-mergħa tiegħu u n-nagħaġ tiegħu.

Mhux li kontu llum tisimġu leħnu! *

- ⁸ “La twebbsux qalbkom bħal f'Meriba,
bħal dakinhar f'Massa, fid-deżert, †
⁹ meta garrbuni u ttantawni missirijietkom, *
għalkemm raw dak li jien għamilt.
- ¹⁰ Għal erbgħin sena domt nistmellu dan in-nisel; †
u jien għedt: ‘Qalbu mhassra dan il-poplu, *
u triqati ma jagħrfux.’
- ¹¹ Għalhekk ħlift fl-għadab tiegħi: *
Ma jidhlux fil-mistrieħ tiegħi!”

Salm 118 (117)

Innu ta' radd il-ħajr

- ¹ Fahħru l-Mulej, għaliex hu tajjeb, *
għax għal dejjem it-tjieba tiegħu!
- ² Ha jgħidu wlied Izrael: *
“Għal dejjem it-tjieba tiegħu.”
- ³ Ha tgħid dar Aron: *
“Għal dejjem it-tjieba tiegħu.”
- ⁴ Ha jgħidu dawk li jibzġu mill-Mulej: *
“Għal dejjem it-tjieba tiegħu.”
- ⁵ Sejjaht il-Mulej fid-dwejjaq tiegħi; *
u l-Mulej wegibni, u ħariġni fil-wisa’.
- ⁶ La l-Mulej miegħi, m’għandix għax nibza’; *
x’jista’ jagħmilli l-bniedem?
- ⁷ Il-Mulej miegħi, hu l-għajjnuna tiegħi, *
u nħares b’wiċċi minn quddiem lejn l-għedewwa tiegħi.
- ⁸ Ahjar tiskenn fil-Mulej *
milli tittama fil-bnedmin.
- ⁹ Ahjar tiskenn fil-Mulej *
milli tittama fil-kbarat.
- ¹⁰ Il-ġnus kollha dawruni; *
imma f’isem il-Mulej irbaħthom.
- ¹¹ Dawruni, minn kull naħa rassewni; *
imma f’isem il-Mulej irbaħthom.
- ¹² Bħan-naħal daru miegħi, †
bħan-nar tax-xewk madwari jhegġu; *
imma f’isem il-Mulej irbaħthom.
- ¹³ B’saħħithom kollha imbuttawni biex naqa’; *
imma l-Mulej tani l-għajjnuna.
- ¹⁴ Qawwa tiegħi u għana tiegħi l-Mulej; *
hu kien għaliya s-salvazzjoni tiegħi.

- ¹⁵ Ghajat ta' ferħ u rebħ fl-għerejjex tat-tajbin: *
il-leminja tal-Mulej għamlet hwejjeġ ta' ħila!
- ¹⁶ Il-leminja tal-Mulej 'il fuq merfugħa, *
il-leminja tal-Mulej għamlet hwejjeġ ta' ħila.
- ¹⁷ Ma mmutx, imma nibqa' ngħix, †
u nħabbar l-għemejjel tal-Mulej. *
¹⁸ iżda ma telaqnix għall-mewt.
- ¹⁹ Ifthuli l-bibien tal-gustizzja; *
ħa nidhol minnhom u nrodd ħajr lill-Mulej.
- ²⁰ Dan hu bieb il-Mulej; *
il-gusti jidhlu minnu.
- ²¹ Nizzik ħajr talli wegibtni *
u kont għaliya s-salvazzjoni tiegħi.
- ²² Il-gebla li warrbu l-bennejja *
saret il-gebla tax-xewka.
- ²³ Bis-sahħa tal-Mulej sehħ dan: *
ħaġa tal-għageb f'għajnejna.
- ²⁴ Dan hu l-jum li għamel il-Mulej; *
ħa nifirħu u nithennew fih!
- ²⁵ Ejja, nitolbuk, Mulej, salvana! *
Ejja, nitolbuk, Mulej, aġħtina r-rizq!
- ²⁶ Imbierek minn ġej f'isem il-Mulej! *
Inberkukom minn dar il-Mulej.
- ²⁷ Jaħweh hu Alla; hu d-dawl tagħna. *
Tqassmu f'purcijsjoni bil-friegħi f'idejkom sa hdejn l-altar.
- ²⁸ Alla tiegħi int, jien nizzik ħajr; *
Alla tiegħi, jien lilek inkabbar.
- ²⁹ Fahħru l-Mulej, għaliex hu tajjeb, *
għax għal dejjem it-tjieba tiegħul!

Salm 122 (121)

Tislima lil Ġerusalemm, belt is-sliem

Għanja tat-telghat. Ta' David.

¹ Fraħt meta qaluli: *

“Sejrin f'dar il-Mulej!”

² Digà qegħdin riglejna *

fi bwiebek, Ġerusalemm!

³ Ġerusalemm, mibnija bħal belt, *

magħquda haġa waħda.

⁴ Lejha t-tribujiet jitolgħu, *

it-tribujiet tal-Mulej,

biex, skont il-ligi ta' Izrael, *

ifahħru isem il-Mulej.

⁵ Għax hemm twaqqfu t-tronijiet tal-ħaqq, *

it-tronijiet tad-dar ta' David.

⁶ Itolbu s-sliem għal Ġerusalemm: *

“Ha jkollhom is-sliem dawk kollha li jhobbuk!

⁷ Ha jkun hemm is-sliem għewwa l-ħitan tiegħek, *

u l-ġid fil-palazzi tiegħek!”

⁸ Minhabba ħuti u ħbiebi, *

ħallini ngħidlek: “Is-sliem għalik!”

⁹ Minhabba f'dar il-Mulej, Alla tagħna, *

nixtieq illi jkollok il-ġid.

Salm 136 (135)

Innu lill-imħabba u lit-tjieba ta' Alla

- ¹ Roddu ħajr lill-Mulej, għax hu tajjeb, *
għax għal dejjem it-tjieba tiegħu.
- ² Roddu ħajr lil Alla fuq l-allat, *
għax għal dejjem it-tjieba tiegħu.
- ³ Roddu ħajr lis-Sid tas-sidien, *
għax għal dejjem it-tjieba tiegħu.
- ⁴ Hu waħdu għamel għegubijiet kbar, *
għax għal dejjem it-tjieba tiegħu.
- ⁵ Hu li għamel is-smewwiet bil-ħsieb, *
għax għal dejjem it-tjieba tiegħu.
- ⁶ Li firex l-art fuq l-ilmijiet, *
għax għal dejjem it-tjieba tiegħu.
- ⁷ Li għamel id-dawl il-kbar, *
għax għal dejjem it-tjieba tiegħu.
- ⁸ Għamel ix-xemx biex taħkem fuq il-jum, *
għax għal dejjem it-tjieba tiegħu.
- ⁹ Il-qamar u l-kwiekeb biex jaħkmu fuq il-lejl *
għax għal dejjem it-tjieba tiegħu.
- ¹⁰ Hu darab l-Egizzjani f'uliedhom il-kbar, *
għax għal dejjem it-tjieba tiegħu.
- ¹¹ U ħareġ lil Izrael minn go nofshom, *
għax għal dejjem it-tjieba tiegħu.
- ¹² Harighom b'id qawwija u bi driegħ merfugh, *
għax għal dejjem it-tjieba tiegħu.
- ¹³ Hu feraq fi tnejn il-Baħar tal-Qasab, *
għax għal dejjem it-tjieba tiegħu.
- ¹⁴ U għadda lil Izrael minn go nofshom, *
għax għal dejjem it-tjieba tiegħu.

¹⁵ Ġarraf il-Fargħun u l-eżerċtu tiegħu †
fil-Baħar tal-Qasab, *
għax għal dejjem it-tjieba tiegħu.

¹⁶ Hu mexxa fid-deżert il-poplu tiegħu, *
għax għal dejjem it-tjieba tiegħu.

¹⁷ U xejjen slaten qawwija, *
għax għal dejjem it-tjieba tiegħu.

¹⁸ Qered slaten kbar, *
għax għal dejjem it-tjieba tiegħu.

¹⁹ Qered lil Sihon, sultan tal-Amurrin, *
għax għal dejjem it-tjieba tiegħu.

²⁰ U lil Ġhog, sultan ta' Basan, *
għax għal dejjem it-tjieba tiegħu.

²¹ U l-art tagħhom qassamha b'wirt, *
għax għal dejjem it-tjieba tiegħu.

²² B'wirt lil Izrael, qaddej tiegħu, *
għax għal dejjem it-tjieba tiegħu.

²³ Meta konna magħkusin ftakar fina, *
għax għal dejjem it-tjieba tiegħu.

²⁴ U helisna mill-għedewwa tagħna, *
għax għal dejjem it-tjieba tiegħu.

²⁵ Lil kulhadd hu jagħti l-ikel, *
għax għal dejjem it-tjieba tiegħu.

²⁶ Roddu ħajr lil Alla tas-smewwiet, *
għax għal dejjem it-tjieba tiegħu.

LITANIJA TAL-QADDISIN

Mulej, ħniena.

Kristu, ħniena.

Mulej, ħniena.

Qaddisa Marija, Omm Alla,

San Mikiel,

San Gabrijel,

San Rafel,

Angli qaddisa ta' Alla,

San Ġwann Battista,

San Ġuzepp,

Sant'Anna u San Ġwakkin,

Intom il-patrijarki u l-profeti,

San Pietru,

San Pawl,

Sant Andrija,

San Ġakbu,

San Ġwann,

San Tumas,

San Ġakbu,

San Bartilmew,

San Mattew,

San Xmun,

San Ġuda,

San Mattija,

San Barnaba,

San Luqa,

San Mark,

Qaddisin Appostli u Evangelisti,

Mulej, ħniena.

Kristu, ħniena.

Mulej, ħniena.

itlob għalina.

itlob għalina.

itlob għalina.

itlob għalina.

itolbu għalina.

itlob għalina.

itlob għalina.

itolbu għalina.

itolbu għalina.

itlob għalina.

itlob għalina.

itlob għalina.

itlob għalina.

itlob għalina.

itlob għalina.

itlob għalina.

itlob għalina.

itlob għalina.

itlob għalina.

itlob għalina.

itlob għalina.

itlob għalina.

itlob għalina.

itlob għalina.

itolbu għalina.

Santa Marija Maddalena,	itlob għalina.
Santa Marta,	itlob għalina.
Santa Marija ta' Betanja,	itlob għalina.
San Lazzru,	itlob għalina.
Qaddisin Dixxipli tal-Mulej,	itolbu għalina.
San Stiefnu,	itlob għalina.
San Lawrenz,	itlob għalina.
San Vincenz,	itlob għalina.
Sant'Injazju ta' Antjokja,	itlob għalina.
San Fabjan u San Sebastjan,	itolbu għalina.
San Ġorg,	itlob għalina.
Santa Marija Goretti,	itlob għalina.
San Massimiljanu Marija Kolbe,	itlob għalina.
San Pedro Calungsod,	itlob għalina.
San Jose Sanchez del Rio,	itlob għalina.
Martri Qaddisa ta' Alla,	itolbu għalina.
Santa Perpetwa u Santa Felicita,	itolbu għalina.
Sant'Anjeze,	itlob għalina.
Sant Agata,	itlob għalina.
Santa Luċija,	itlob għalina.
Santa Ċecilja,	itlob għalina.
Sant'Anastasja,	itlob għalina.
Santa Katarina,	itlob għalina.
Santa Venera,	itlob għalina.
Santa Elena,	itlob għalina.
Santa Ġemma Galgani,	itlob għalina.
Qaddisin Nisa Ommijiet, Romol u Vergni,	itolbu għalina.
San Klement,	itlob għalina.
San Silvestru,	itlob għalina.
San Girgor,	itlob għalina.
San Piju V,	itlob għalina.

San Piju X,	itlob għalina.
San Ġwanni XXIII,	itlob għalina.
San Pawlu VI,	itlob għalina.
San Ġwanni Pawlu II,	itlob għalina.
Qaddisin Papiet, mexxejja tal-Knisja,	itolbu għalina.
San Ambrog,	itlob għalina.
Santu Wistin,	itlob għalina.
San Ġilormu,	itlob għalina.
San Martin,	itlob għalina.
San Nikola,	itlob għalina.
Sant'Atanasju,	itlob għalina.
San Bazilju,	itlob għalina.
San Martin,	itlob għalina.
San Publju,	itlob għalina.
San Karlu Borromeo,	itlob għalina.
San Alfons Marija,	itlob għalina.
San John Henry Newman,	itlob għalina.
San Oscar Romero,	itlob għalina.
Qaddisin Isqfijiet u Konfessuri,	itolbu għalina.
San Anton,	itlob għalina.
San Ċirillu u San Metodju,	itolbu għalina.
San Benedittu,	itlob għalina.
San Leonardu,	itlob għalina.
San Bernard,	itlob għalina.
San Frangisk u San Duminku,	itolbu għalina.
Santa Kjara,	itlob għalina.
Santa Katarina ta' Siena,	itlob għalina.
Santa Tereza ta' Ġesù	itlob għalina.
Sant'Injazju ta' Loyola,	itlob għalina.
San Ġwann tas-Salib,	itlob għalina.
San Frangisku Saverju,	itlob għalina.
Santa Tereza tal-Bambin Ġesù,	itlob għalina.

San Piju ta' Pietrelcina,	itlob għalina.
Santa Tereza ta' Calcutta,	itlob għalina.
Qaddisin Fundaturi u Reliġjużi,	itolbu għalina.
San Filep,	itlob għalina.
San Gejtanu,	itlob għalina.
San Ġwann Marija Vianney,	itlob għalina.
San Ludovico Pavoni,	itlob għalina.
San Alfons Maria Fusco,	itlob għalina.
San Gabriel Brochero	itlob għalina.
San Ludovik minn Casoria,	itlob għalina.
San Ġorg Preca,	itlob għalina.
Qaddisin Presbiteri u Leviti,	itolbu għalina.
San Ġiljan,	itlob għalina.
San Nunzju Sulprizio,	itlob għalina.
San Franġisku u Santa Ġjaċinta Marto,	itolbu għalina.
San Gużeppi Moscati,	itlob għalina.
Santa Gianna Berretta Molla,	itlob għalina.
Santa Laura Vicuna,	itlob għalina.
Santa Katerina Tekakwita,	itlob għalina.
San Louis u Santa Marie Azelle Guerin,	itolbu għalina.
Qaddisin lajċi dixxipli ta' Kristu,	itolbu għalina.
Qaddisin kollha ta' Alla,	itolbu għalina.
Beatu Nazju,	itlob għalina.
Beata Adeodata,	itlob għalina.
Uri ħniena magħna,	eħlisna, nitolbuk, Mulej.
Minn kull deni,	eħlisna, nitolbuk, Mulej.
Minn kull dnuw,	eħlisna, nitolbuk, Mulej.
Mill-mewt ta' dejjem,	eħlisna, nitolbuk, Mulej.
Bl-Inkarnazzjoni tiegħek,	eħlisna, nitolbuk, Mulej.

Bil-mewt u l-qawmien tiegħek, Bil-migja tal-Ispirtu s-Santu,	eħlisna, nitolbuk, Mulej. eħlisna, nitolbuk, Mulej.
Midinbin,	ismagħna, nitolbuk, Mulej.
Mexxi l-Knisja tiegħek u ħarisha, Żomm il-Papa u l-Ordinijiet kollha tal-Knisja fir-rabta mqaddsa tiegħek, Agħtina spirtu ta' mħabba lejn ħutna, Agħti paci u ftehim tassew lill-popli kollha, Agħti s-saħħa lill-morda, Uri ħniena ma' min qiegħed fl-agunija, Uri ħniena ma' kull min hu mgarrab, Qawwina u ħarisna fis-servizz imqaddes tiegħek, Ġesù, Iben ta' Alla l-ħaj,	ismagħna, nitolbuk, Mulej. ismagħna, nitolbuk, Mulej. ismagħna, nitolbuk, Mulej. ismagħna, nitolbuk, Mulej. ismagħna, nitolbuk, Mulej. ismagħna, nitolbuk, Mulej. ismagħna, nitolbuk, Mulej. ismagħna, nitolbuk, Mulej. ismagħna, nitolbuk, Mulej.
Kristu, ismagħna. Kristu, ilqa' t-talb tagħna.	Kristu, ismagħna. Kristu, ilqa' t-talb tagħna.

NORMI DWAR IL-KONĊESSJONI
TAL-INDULĠENZA TAL-ĠUBLEW



PENITENZIERIA APOSTOLICA

NORMI DWAR IL-KONĊESSJONI TAL-INDULĠENZA

MATUL IL-ĠUBLEW ORDINARJU TAS-SENA 2025

IMSEJJAĦ MILL-QDUSJA TIEGĦU PAPA FRANĠISKU

“Issa wasal iż-żmien ta’ Ġublew ġdid, li fih jerga’ jinfetaħ berah il-Bieb Imqaddes biex joffri l-esperjenza haġja tal-imħabba ta’ Alla” (*Spes non confundit*, 6). Fil-bolla li tħabbar il-Ġublew Ordinarju tal-2025, il-Qdusja Tiegħu, fil-mument storiku attwali, li fih “imnessija mit-traġedji tal-imġhoddi, l-umanità hija sugġetta għal prova ġdida u diffiċli li tara haġna popolazzjonijiet oppressi mill-brutalità tal-vjolenza” (*Spes non confundit*, 8), isejjaħ lill-insara kollha biex isiru *pellegrini tat-tama*. Din hija virtù li nerġġhu niskopru mill-ġdid fis-sinjali taż-żminijiet, li waqt li jgħaqqdu fihom “ix-xenqa tal-qalb tal-bniedem, fil-bżonn tal-preżenza hekk ta’ Alla, jitolbu li jinbidlu f’sinjali ta’ tama” (*Spes non confundit*, 7), li fuq kollox toħroġ mill-għajn tal-grazzja ta’ Alla u fil-milja tal-ħniena Tiegħu.

Sa mill-bolla li tħabbar il-Ġublew Straordinarju tal-Ħniena fl-2015, Papa Franġisku enfasizza kif l-Indulġenza kisbet “importanza partikolari” f’dak il-kuntest (*Misericordiae vultus*, 22), peress li l-ħniena ta’ Alla “issir l-indulġenza tal-Missier li permezz tal-Għarusa ta’ Kristu, tilhaq il-midneb maħfur u teħlisu minn kull fdal tal-konsegwenza tad-dnub” (*ibid.*). Bl-istess mod illum il-Qdusja Tiegħu jiddikjara li d-don tal-Indulġenza “jhallina niskopru kemm hi bla qjies il-ħniena ta’ Alla. Mhux ta’ b’xejn li fil-qedem il-kelma ‘ħniena’ kien tista’ tinbidel ma’ dik ta’ ‘indulġenza’, proprju għax trid jesprimi l-milja tal-maħfra bla tarf ta’ Alla” (*Spes non confundit*, 23). L-indulġenza, għalhekk, hija grazzja tal-Ġublew.

Għalhekk, fl-okkażjoni tal-Ġublew Ordinarju tal-2025 ukoll, bir-rieda tal-Papa, din il-“Qorti tal-Hniena”, li hija responsabbli biex tiddisponi minn dak kollu li għandu x’jaqsam mal-ġhoti u l-użu tal-Indulġenza, għandha l-ħsieb li tteġġeg lill-erwieħ tal-fidili biex jixtiequ u jrawwmu x-xewqa twajba li jiksbu l-Indulġenza bħala don ta’ grazzja, speċifiku għal kull Sena Mqaddsa u tistabbilixxi l-preskrizzjonijiet li ġejjin, biex il-fidili jkunu jistgħu jużaw id-“dispożizzjonijiet, u jiksbu u jagħmlu effettiva l-prattika tal-Indulġenza tal-Ġublew” (*Spe non confundit*, 23).

Matul il-Ġublew Ordinarju tal-2025 tibqa’ fis-seħħ kull ghotja oħra ta’ Indulġenza. Il-fidili kollha tassew niedma, meħlusin minn kull ġibda għad-dnub (ara *Enchiridion Indulgentiarum*, IV ed., norm. 20, § 1), imqanqla minn spirtu ta’ karità, u matul is-Sena Mqaddsa, jissaffew bis-sagrament tal-penitenza u jissahhu bit-Tqarbin Imqaddes u jitolbu skont l-intenzjonijiet tal-Papa, mit-teżor tal-Knisja jistgħu jiksbu Indulġenza shiħa u maħfra ta’ dnubiethom, li tista’ tiġi applikata għall-erwieħ tal-Purgatorju f’forma ta’ suffraġju:

I. *Waqt il-Pellegrinaġġi Mqaddsa*

Il-fidili, *pellegrini tat-tama*, jistgħu jiksbu l-Indulġenza tal-Ġublew mogħtija mill-Papa jekk jagħmlu b’qima pellegrinaġġ:

lejn kull post sagra tal-Ġublew: hemmhekk jieħdu sehem b’devozzjoni fil-Quddiesa (kull meta n-normi liturġiċi jippermettuh, ikun possibbli li wiehed jirrikorri għall-Quddiesa proprja tal-Ġublew jew għall-Quddiesa votiva: għar-rikonċiljazzjoni, għall-maħfra tad-dnubiet, għall-virtù tal-karità jew għall-għaqda fost il-ġnus); għall-Quddiesa ritwali għall-ġhoti tas-sagramenti tal-bidu tal-Hajja Nisraniya jew tad-Dlik tal-Morda; għaċ-ċelebrazzjoni tal-Kelma ta’ Alla; għall-Liturġija tas-Siġhat (Uffiċċju tal-Qari, Tifhir ta’ Sbiħ il-Jum, Għasar); għall-Via Sagra; għar-Rużarju Marjan; għall-innu tal-*Akathistos*; għal ċelebrazzjoni penitenzjali, li tispicċa bil-qrar individwali tal-penitenti, kif stabbilit fir-rit tal-Penitenza (forma II);

f'Ruma: F'xi waħda mill-erba' Bażilki Papali Magguri ta' San Pietru fil-Vatikan, tas-Santissmu Salvatur fil-Lateran, ta' Santa Maria Maggiore, ta' San Paolo fuori le Mura;

fl-Art Imqaddsa: F'xi waħda mit-tliet Bażilki: tas-Santu Sepulkru f'Ġerusalem, tat-Twelid f'Betlem, u tat-Tħabbira tal-Mulej f'Nazaret;

f'ċirkoskrizzjonijiet ekkleżjastici oħra: lejn il-katidral jew knejjes u mkejjen imqaddsa oħra magħzula mill-Ordinarju tal-post. L-Isqfijiet iżommu f'moħħhom il-bżonnijiet tal-fidili kif ukoll l-opportunità li jżommu sħiħa t-tifsira tal-pellegrinaġġ, li bil-qawwa simbolika kollha tiegħu, għandu l-hila juri l-htiega mħegġa tal-konverżjoni u tar-rikonċiljazzjoni;

II.- *Fi żjarat ta' qima fi mkejjen imqaddsa*

Bl-istess mod, il-fidili jkunu jistgħu jiksbu l-Indulgenza tal-Ġublew jekk, wehidhom jew fi grupp, iżuru b'devozzjoni xi mkien tal-Ġublew u hemmhekk, għal żmien xieraq, jimpenjaw ruħhom fl-adorazzjoni Ewkaristika u l-meditazzjoni, u jagħlqu bil-Missierna, bil-Professjoni tal-Fidi f'kull forma legittima u b'xi nvokazzjonijiet lil Marija, Omm Alla, biex f'din is-Sena Mqaddsa kulhadd “ikun jista' jduq il-qrubija tal-akbar omm li taf tħoss u li qatt ma titlaq wehidhom lil uliedha” (*Spes non confundit*, 24).

Fl-okkażjoni partikulari tas-Sena tal-Ġublew, minbarra l-postijiet magħrufa ta' pellegrinaġġ imsemmija hawn fuq, il-fidili jistgħu iżuru wkoll l-imkejjen imqaddsa l-oħra bl-istess kundizzjonijiet:

F'Ruma: il-Bażilka ta' Santa Croce in Gerusalemme, il-Bażilka ta' San Lorenzo al Verano, il-Bażilka ta' San Sebastjan, (hija rakkomandata ħafna ż-żjara devota msejha “tas-seba' Knejjes”, tant għażiża għal San Filippu Neri), is-Santwarju tad-Divino Amore, il-Knisja ta' Santo Spirito in Sassia, il-Knisja ta' San Paolo alle Tre Fontane, fejn ingħata l-Martirju tal-Appostlu, il-Katakombi Nsara; il-knejjes tal-mogħdijiet tal-ġublew iddedikati rispettivament għall-*Iter Europaeum* u l-knejjes iddedikati lill-*Qaddisin Nisa Patrni tal-Ewropa u Dutturi tal-*

Knisja (Bazilika ta' Santa Maria sopra Minerva, Santa Brigida a Campo de' Fiori, Knisja ta' Santa Maria della Vittoria, Knisja ta' Trinità dei Monti, Bazilka ta' Santa Cecilia in Trastevere, Bazilka ta' Sant'Agostino in Campo Marzio);

f'postijiet obra fid-dinja: iż-żewġ Bazilki Papali minuri ta' Assisi, ta' San Frangisk u Santa Maria degli Angeli; il-Bazilki Papali tal-Madonna ta' Loreto, tal-Madonna ta' Pompei, ta' Sant'Antnin ta' Padova; kull bazilka minuri, knisja katidral, knisja ko-katidrali, santwarju Marjan kif ukoll, għall-ġid tal-fidili, kull knisja kolleġġjata distinta jew santwarju magħżul minn kull isqof djoċesan jew eparkjali, kif ukoll santwarji nazzjonali jew internazzjonali, "imkejjen imqaddsa ta' akkoljenza u spazji privileġġjati biex inisslu t-tama" (*Spes non confundit*, 24), indikati mill-Konferenzi Episkopali.

Il-fidili tassew niedma, li ma jkunux jistgħu jieħdu sehem fiċ-ċelebrazzjonijiet solenni, f'pellegrinaġġi u fi zjarat ta' qima għal raġunijiet serji (bħal, l-ewwel nett is-sorijiet u l-patrijiet tal-klawura, l-anzjani, il-morda, il-habsin, kif ukoll dawk li, fl-isptar jew f'postijiet oħra ta' kura, jipprovdu servizz kontinwu lill-morda), jiksbu l-*Indulġenza tal-Ġublew*, taħt l-istess kundizzjonijiet jekk, magħqudin fl-ispirtu mal-fidili fil-preżenza, partikolarment f'mument li fihom il-kliem tal-Papa jew l-Isqfijiet djoċesani jigu mxandra bil-mezzi ta' komunikazzjoni, jgħidu f'darhom jew fejn l-impediment iżommhom (eż. fil-kappella tal-monasteru, sptar, dar tal-anzjani, habs ...) il-Missierna, il-Professjoni ta' Fidi fi kwalunkwe forma legittima u talb ieħor konformi mal-għanijiet tas-Sena Mqaddsa, waqt li joffru t-tbatijiet tagħhom jew it-tbatijiet ta' hajjithom;

III.-*Fl-opri tal-bniena u tal-penitenza*

Barra minn hekk, il-fidili jkun jistgħu jiksbu l-*Indulġenza tal-Ġublew* jekk, bi spirtu devot, jieħdu sehem f'missjonijiet popolari, eżercizzji spiritwali jew laqgħat ta' formazzjoni dwar it-testi tal-*Koncilju Vatikan II* u l-*Katekiżmu tal-Knisja Kattolika*, li għandhom isiru fi knisja jew f'post ieħor addat, skont l-intenzjoni tal-Papa.

Minkejja r-regola li tgħid li tista' tinkiseb indulgenza plenarja waħda biss kuljum (ara *Enchiridion Indulgentiarum*, IV ed., norm. 18, § 1), il-fidili li jkunu applikaw l-att ta' karità favur l-erwieh fil-Purgatorju, jekk se jersqu legittimament lejn is-sagrament tat-Tqarbin għat-tieni darba fl-istess jum, ikunu jistgħu jiksbu l-indulgenza plenarja darbtejn fl-istess jum, applikabbli biss għall-mejtin (dan ifisser li ssir fil-Quddiesa; ara kan. 917 u l-Kummissjoni Pontifiċja għall-interpretazzjoni awtentika tal-Kodiċi tal-Liġi Kanonika, *Responsa ad dubia*, 1, 11 ta' Lulju 1984). Permezz ta' din l-offerta doppja, isir eżercizzju ta' karità sopranaturali ta' min ifaħħru, minħabba r-rabta li biha l-fidili, li għadhom f'pellegrinagg fuq l-art, jingħaqdu fil-Ġisem mistiku ta' Kristu, flimkien ma' dawk li diġà temmew il-vjaġġ tagħhom, bis-saħħa tal-fatt li "l-indulgenza tal-Ġublew, bis-saħħa tat-talb, hija maħsuba b'mod partikolari għal dawk li ġew qabilna, sabiex ikunu jistgħu jiksbu ħniena sħiħa" (*Spes non confundit*, 22).

Izda, b'mod aktar partikolari, "fis-Sena tal-Ġublew se nkunu msejnin biex inkunu sinjali tangibbli ta' tama għal hafna aħwa li jgħixu f'kundizzjonijiet ta' tbatija" (*Spes non confundit*, 10): l-Indulgenza hija għalhekk marbuta wkoll ma' opri tal-ħniena u tal-penitenza, li bihom tingħata xhieda tal-konverżjoni li tkun seħħet. Il-fidili, fuq l-eżempju u l-kmand ta' Kristu, huma mhegġa biex iwettqu aktar spiss l-opri ta' karità jew ħniena, l-aktar fis-servizz ta' dawk l-aħwa li huma mtaqqlin minn htigijiet differenti. B'mod iktar preċiż, ha jiskopru mill-ġdid "l-opri tal-ħniena li jmissu l-ġisem: itma' lil min hu bil-ġuħ, isqi lil min hu bil-għatx, libbes lill-għarwien, ilqa' lill-barranin, żur lill-morda, żur il-prigunieri, idfen lill-mejtin" (*Misericordiae vultus*, 15) u ha jiskopru mill-ġdid ukoll "l-għemejjel tal-ħniena li jmissu r-ruħ: agħti parir lil hosbenin, għallem lil min ma jafx, widdeb lill-midinbin, farrag lill-imnikktin, aħfer il-ħtijiet, stabar b'min idejpek, itlob lil Alla għall-ħajjin u l-mejtin" (ibid.).

Bl-istess mod, il-fidili jkunu jistgħu jiksbu l-Indulgenza tal-Ġublew jekk iżuru għal żmien xieraq lil ħuthom li jkunu fil-bżonn jew f'diffikultà (morda, prigunieri, anzjani wehidhom, persuni b'diżabilità ...), daqs li kieku għamlu pellegrinagg lejn Kristu preżenti f'nofshom (ara *Mt* 25, 34-36) u jharsu l-kundizzjonijiet spiritwali, sagramentali u ta' talb tas-soltu. Bla dubju, il-fidili,

jistgħu itennu dawn iż-żjarat matul is-Sena Mqaddsa, u jiksbu indulgenza plenarja f'kull waħda minnhom, anke kuljum.

L-Indulgenza Plenarja tal-Ġublew tista' tinkiseb ukoll permezz ta' inizjattivi li jimplimentaw b'mod konkret u ġeneruż l-ispirtu penitenzjali li huwa bħar-ruħ tal-Ġublew, billi niskopru mill-ġdid, b'mod partikulari, il-valur penitenzjali tal-Ġimgha: l-astinenza, fi spirtu ta' penitenza, għall-inqas għal jum wiehed minn distrazzjonijiet għalxejn (rejali iżda wkoll virtwali, minħabba pereżempju il-midja u n-netwerks soċjali) u minn konsum żejjed (pereżempju bis-sawm jew bil-prattika tal-astinenza skont in-normi ġenerali tal-Knisja u l-indikazzjonijiet tal-Isqfijiet), kif kif ukoll billi jagħtu somma proporzjonata ta' flus lill-foqra; appoġġ għal xogħlijiet ta' natura religjuża jew soċjali, speċjalment favur id-difiża u l-protezzjoni tal-ħajja, fil-fażijiet kollha tagħha u tal-kwalità tal-ħajja nnifisha, ta' tfal abbandunati, ta' zghazagh f'diffikultà, ta' anzjani fil-bżonn jew weħidhom, ta' migranti minn diversi pajjiżi "li jabbandunaw arthom biex ifittxu ħajja aħjar għalihom infushom u għall-familji tagħhom" (*Spes non confundit*, 13); billi jiddedikaw parti raġonevoli mill-ħin liberu tagħhom għal attivitajiet volontarji li huma ta' siwi għall-komunità jew għal forum oħra jixbhuhom ta' impenn personali.

L-Isqfijiet djoċesani jew eparkjali kollha u dawk li huma ekwivalenti għalihom fil-liġi, fl-iktar jum xieraq ta' dan iż-żmien tal-Ġublew, fl-okkażjoni taċ-ċelebrazzjoni prinċipali fil-katidral u fil-knejjes tal-Ġublew individwali, ikunu jistgħu jagħtu l-Barka Papali marbuta mal-Indulgenza plenarja mehmuża, li tista' tinkiseb mill-fidili kollha li jirċievuha bil-kundizzjonijiet tas-soltu.

Sabiex l-aċċess għas-sagrament tal-Penitenza u l-kisba tal-maħfra ta' Alla bis-setgħa tal-imfietah ikun pastoralment iktar faċli, l-Ordinarji tal-post huma mistiedna jagħtu lill-kanonċi u lis-saċerdoti li fil-Kattidrali u fi Knejjes magħżula għas-Sena Mqaddsa jisimghu l-qrar tal-fidili, il-fakultajiet limitati għall-*foro interno*, għall-fidili tal-Knejjes tal-Lvant, kif stabbilit fil-kan. 728, § 2 tal-CCEO, u fil-każ ta' riserva possibbli, dawk fil-kan. 727, b'eċċezzjoni għall-każi mnizzla fil-kan. 728, § 1; filwaqt li għall-fidili tal-Knisja Latina, il-fakultajiet imsemmija fil-kan. 508, § 1 tal-CIC.

F'dan ir-rigward, din il-Penitenzerija t'heggeg lis-sacerdoti kollha biex joffru b'disponibbiltà ġeneruża u bid-dedikazzjoni taġġhom infushom possibbiltà l-iktar wiesgħa biex il-fidili jibbenefikaw mill-mezzi tas-salvazzjoni, billi jadottaw u jipubblikaw hinijiet għall-qrar, bi qbil mal-kappillani jew ir-retturi tal-knejjes ġirien, billi jkunu fil-konfessjonarji, jippjanaw ċelebrazzjonijiet penitenzjali fuq bażi fissa u spissa, joffru wkoll disponibbiltà akbar ta' sacerdoti li, wara li laħqu l-limitu ta' età, hielsa minn impenji pastorali oħra, jistgħu jagħtu dan is-servizz. Għandna niftakru wkoll, li skont il-Motu proprio *Misericordia Dei*, jista' jiġi amministrat il-Qrar waqt iċ-ċelebrazzjoni tal-Quddiesa wkoll.

Biex taġġmel iktar faċli l-ħidma tal-konfessuri, il-Penitenzerija Appostolika, b'mandat tal-Papa, tipprova li s-sacerdoti, li jakkumpanjaw jew jingħaqdu ma' pellegrinagg tal-Ġublew barra mid-Djoċesi taġġhom, jistgħu jagħmlu użu mill-istess fakultajiet li jkunu ngħatawllhom fid-Djoċesi taġġhom mill-Awtorità legittima. Fakultajiet speċjali, imbagħad jiġu mogħtija minn din il-Penitenzerija Appostolika lill-penitenzjeri tal-Bażilki Papali ta' Ruma, lill-penitenzjeri kanoniċi jew lill-penitenzjeri djoċesani stabbiliti fiċ-ċirkoskrizzjonijiet ekkleżjastiċi individwali.

Il-konfessuri, wara li jkunu għallmu b'imħabba lill-fidili dwar il-gravità tad-dnubiet li magħġhom hija marbuta riserva jew ċensura, jiddeterminaw, b'karità pastorali, penitenzi sagramentali xierqa, li jwassluhom kemm jista' jkun għall-indiema tassew u, skont in-natura tal-każijiet, biex jistiednuhom isewwu kwalunkwe skandlu u dannu.

Fl-aħħar nett, il-Penitenzerija tistieden bil-qalb lill-Isqfijiet, bħala dawk li għandhom f'idhom l-uffiċċju triplu ta' taġġlim, tmexxija u qdusija, biex jieħdu ħsieb li jispjegaw b'mod ċar id-dispożizzjonijiet u l-prinċipji proposti hawn, għat-tqaddis tal-fidili, b'kunsiderazzjoni partikolari taċ-ċirkustanzi lokali, tal-kultura u tat-tradizzjonijiet. Katekeżi adattata għall-karatteristiċi soċjo-kulturali ta' kull poplu tista' tipproponi b'mod effettiv l-Evangeli u l-messaġġ Nisrani kollu, billi tqanqal aktar fil-q'ub ix-xewqa għal dan id-don uniku, miksub bis-saħħa tal-medjazzjoni tal-Knisja.

Dan id-Digriet huwa validu għall-Ġublew Ordinarju kollu tal-2025, minkejja kull dispożizzjoni kuntrarja.

Mogħtija f'Ruma, mis-sede tal-Penitenzjarju Appostoliku, fit-13 ta' Meju 2024, Tifkira tal-Vergni Mqaddsa Marija ta' Fatima.

Angelo Card. De Donatis
Penitenzjier Magġur

E.T. Mons. Krzysztof Nykiel
Reggent

WERREJ

I

TESTI LITURĠIĊI

Ittra tad-Dikasteru għall-Evangelizzazzjoni

Digriet tad-Dikasteru għall-Kult Divin

Premessi għar-Rit tal-Ftuħ tas-Sena tal-Ġublew

Premessi għar-Rit tal-Għeluq tas-Sena tal-Ġublew

Quddiesa għas-Sena tal-Ġublew

Siltiet mill-Iskrittura għal-Liturgija tal-Kelma

APPENDIĊI

Formularji għal Quddiesa

Talb għal waqt il-Pellegrinagg

Salmi

Litanija tal-Qaddisin

II

NORMI DWAR IL-KONĊESSJONI TAL-INDULĠENZA TAL-ĠUBLEW

Penitenzjerija Appostolika

